



زینب حیرتی

مؤلف :

پوهندوی نوراحمد شاکر

۱۳۵۰

دغه کتاب دوز مې مجلې د ۱۳۵۰ کال د لو مړی
اودوهمې گڼې په بدل کی چاپ شوی دی .

د کتاب د بین المللی کال په مناسبت

زینب حبیبی

مؤلف :

پوهندوی نور احمد شاگر

۱۳۵۰

فهرست

مخ	مضمون
۱	لومړۍ خبرې
۵	ژبپوهنه او دهغې خانګې
۶	ژبه اولیک
۸	د انسان صوتي غړي
۱۰	د آوازونو وټونځي
۱۳	د آوازونو ډولونه
۲۵	فونیتیکس او فونیمیکس
۲۸	فونیم
۳۱	مورفیم
۳۶	مورفو فونیمیکي بدلون او دهغه ډولونه
۴۱	دیوې ژبې د مورفیمونو د معلومولو او بېلولو لارې
۵۶	لهجوي اطلس
۶۷	د لهجوي اطلس اصطلاحات
۷۰	یادونه
۷۲	ماخذونه

لومړۍ خبرې

په اوسني نړۍ کې د ژبې پوهان په دې عقیده دي چې که سړی وغواړي چې یوه ژبه په داسې توګه تدریس کړي چې شاګرد په لږ وخت کې هغه ژبه زده کړي نو د اضروري ده چې دغه تدریس، هم د شاګرد مورنۍ ژبې او هم دهغې ژبې چې شاګرد یې زده کول غواړي فونیمې او مورفیمې تجزیه وکړي او د دغودواړو ژبو - ساختمان او جوړښت او نور خصوصیات په صحیح ډول سره څرګند کړي، وروسته د دغودو ویشل شوی ساختمان د مقایسې او پرتلې له مخې دهغوی د ساختمان توپیره معلوم کړي.

دا ځکه چې هرکله چې سړی کومه ژبه زده کوي، ځکه چې دی دخپلې ژبې له ساختمان سره له کوچنیوالي څخه عادت لري نو که څه هر دی په دې ولټولې چې دده مورنۍ ژبه او د ابله ژبه د جوړښت له مخې توپیر سره لري خو بیا هم دخپل عادت له مخې هغه مطالب چې په نوې ژبه کې یې ادا کوي دخپلې ژبې د جوړښت له مخې

ترتيبوي . او ترخوچه د ژبي شاگرد و دغو توپيرونو ته متوجه نسي او په دغه خبره
کي بڼه مشق او تهرين و نکړي ، دنوي ژبي دا استعمالولو په وخت کي په دغو برخو کي
تل غلطيو او اشتباه گانوسره مخامخ کيږي .

د بېلو بېلو ژبو ويونکي د يوې ټاکلي ژبي په نږدې کچه کي بېل بېل
مشکلات لري . که يوانگريزي ژبي او يوډرې ژبي وغواړي چه پښتو نږدې کړي ، د دوی
مشکلات سره يوشی ندي . د مثال په توگه د پښتو د دې دوو جملو (نږه وړو دی -
خوږم ، ما وړو دی و خوره) په نږدې کچه کي پرته له فونيمي مشکلاتو څخه انگريزي
ژبي دوه مشکله لري : يو دا چه دده په ژبه کي فعل د نوم وړو جملو په پای کي نه راځي ،
بل دا چه په انگريزي کي د واحد متکلم له پاره په فاعلي حالت کي يوازې يوضهير (I) موجود
دی . مگر په پښتو کي دوه ضهيرونه (نږه ، ما) استعمال کيږي او دغه هر ضهير د استعمال
ټاکلي او مشخص ځايونه لري . نو بيا يي چه د اهر و مړ و دده نه و نږدې سي چه په
پښتو کي فعل په کوم ځای کي راځي او په کوم ځای کي (نږه) ووايي او په کوم ځای کي
(ما) . د دې ژبي بيا د فعل په برخه کي د و مړه مشکلات نلري خود نوم وړو و ضهيرونو
په برخه کي هغه مشکلات چه انگريزي ژبي يي لري د دې ژبي يي هم لري . دغه رنگه
د (دازما کور دی) په برخه کي انگريزي ژبي د (نږه کور) په برخه کي څه مشکل نلري .
ځکه چه دی په خپله ژبه کي هم لومړی (نږه) او بيا (کور) استعمالوي (my home) ،
خو د دې ژبي د مشکل سره مخامخ کيږي ، ځکه چه دی په دې ژبه کي لومړی (کور)
او بيا (نږه) وایي (خانه من) .

دغه رنگه ځکه چه د ټولو ژبو ټول آوازونه سره يوشی ندي نو په دې

برخه کي هم د ژبي زده کوونکی ممکن مشکلات ولري . دا مشکلات هر اکثره يوشی نوي .
د مثال په توگه د (ختکي) په کلمه کي انگريزي ژبی د (خ) اودري ژبی د (ت) د تلفظ
په برخه کي له مشکل سره مخامخ کيږي .

د ژبي په زده کړه کي د ژبي دبېلو بېلو لهجود توپير څخه هم ساتگي نسي پتېدلای . که
يوه ژبه خو لهجې ولري نو دهغې ژبي د زده کړي په لومړي سر کي بنيالي چه له نوموړو
لهجو څخه يوازي يوه لهجه انتخاب او هغه تدريس سي .

که د ژبي شاگرد وغواړي چه د يوې ژبي ټولې لهجې زده کاندې نوبته
لاس داده چه دی لومړی يوه لهجه سبه زده کړي او وروسته بيا دهغې لهجې په شمول د
نوموړي ژبي د ټولو لهجو توپير ونه مطالعه او زده کړي او وروسته نو په هر لهجه چه خبري
کوي د نوموړو توپيرونو عايت وکړي .

له نوموړي بيان څخه مطلب دادی چه دنړۍ ژبي د داخلي ساختمان
او جوړښت له مخې کټ مټ يوشی ندي او يوله بله توپير سره لري . هرکله چه کومه ژبه وکړه
چاته تدريس کيږي که دهغه چا مخصوص مشکلات چه د نوموړي ژبي په زده کړه کي
بي لري په نظر کي ونيول سي نو د ژبي شاگرد کولای سي چه پر نوموړو مشکلاتو باندي په
لږ وخت کي بريالی سي او په يولږ وخت کي په صحيح ډول سره نوې ژبه زده کړي .

څنگه چه دغه موهم وويل د ژبي د شاگرد مشکلات هغه وخت
څرگندېدلای سي چه د شاگرد د ژبي ساختمان او دهغې ژبي جوړښت چه شاگرد يې .
زده کول غواړي په علمي ډول سره تجزيه او تحليل سي . دهغوی د آوازونو ډولونه ،
مورفيمونه او مورفيمونو ترکیب او د کلام دا جزا و ترتيب او داسي نور خصوصيتونه

په صحيح ډول سره معلوم سې ، وروسته دمقايسې او پرتلې له مخې دنوموړو دواړو
ژبو توپيرونه (چه ددغو توپيرونو مجموعه په حقيقت کې دهغو مشكلاتو يوه مجموعه ده
چه د ژبې نږدې کونکې ته د ژبې دنږدې کړې په وخت کې وراپېښېږي) ښکاري سې .
په دې رساله کې د ژبې د ساختمان او جوړښت د سپړلو په باره کې ځينې مقدماتي -
يادوني سوي دي او زيارا استل سوي دي چه د ژبې هڅني علاقه مندانو ته د ژبې داوازونو
او فونيمونو او هغوی په فونيمیکي الفبا سره د ليکلو ، د مورفيمونو د معلومولو او د
هغوی د ډولونو او بدلونونو په باره کې څه معلومات وړاندي سې او دغه رنگه
د يوې ژبې د بېلو بېلو اړخو د خپرلو او د هغوی د ثبتولو لارې چه د ژبې د ساختمان او -
جوړښت د معلومولو په برخه کې ډېر اهميت لري په لنډ ډول وښوولي سې او په دې توگه
هغوی ته په دې باره کې دنوري زياتې او بشپړې مطالعې له پاره زمينه برابره سې .

نور احمد شاگر

ژبپوهنه اودهنې څانگې

ژبپوهنه وهغه علم ته وايي چه دهغه په ذريعه د ژبې داخلي ساختمان اوجوړښت ترڅپرني لاندې نيول کيږي اومهمې څانگې يې دا دي: تشریحی ژبپوهنه، تاريخي ژبپوهنه اومقايسوي ژبپوهنه.

تشریحی ژبپوهنه (descriptive linguistics) د ژبپوهني هغه اساسي اومهمه څانگه ده چه په هغه کې يوه ژبه بېله دې چه تاريخي بدلون او تحول يې په نظر کې ونیول سي په يوه ټاکلي اومعين وخت کې مطالعه کيږي. په تاريخي ژبپوهنه (historical linguistics) کې د ژبې هغه تاريخي تحول اوبدلون ترغوراوڅپرني لاندې نيول کيږي چه په بېلو بېلو دورو کې ورپېښ سوی وي. په مقايسوي ژبپوهنه (comparative linguistics) کې خوشې بي چه له يوې کورنۍ څخه وي يا د ژبو څو کورنۍ په مقايسوي ډول ترغور لاندې نيولې کيږي او يوله بله سره پرتله کيږي خو چه د دوی ترمنځ نژدېوالی

اوارپکی څرگندسي .

په تاريخي ژبپوهنه کې د يوې ژبې مواد چه په دوو يا نړيا تو دورو کې د
د تشرېحي ژبپوهنې له مخې تهيه سوي او څېړل سوي وي مطالعه کېږي . په مقاييسوي
ژبپوهنه کې د دوو يا زياتو ژبو يا لهجوهغه مواد چه د تشرېحي ژبپوهنې له خوا راغونډ
سوي او څېړل سوي وي تر غور لاندې نيول کېږي او دهغوی ورته والی معلومېږي .
نو د دې له امله د تاريخي او مقاييسوي ژبپوهنې پوهان او محققين د تشرېحي ژبپوهنې په
محققينو پسې مخې او هغه مواد مطالعه کوي چه د تشرېحي ژبپوهنې د پوهانو له خوا
تهيه سوي او څېړل سوي وي . مگر د تشرېحي ژبپوهنې پوهانو او محققينو ته د تحقيق
په وخت کې د تاريخي او مقاييسوي ژبپوهنې د محققينو مواد په سته نه ورځي .

ژبه اولیک


ژبه هغه آوازونه دي چه انسانان يې دخپلو افکارو او خيالونو څرگندولو په غرض تړيو
خاص نظم او سيستم لاندې د صوتي غږونو په واسطه له خولې څخه راباسي او په دې
تولگه په خپلو منځونو کې يوله بله سره رابطه پيداکوي . لیک هغه سيمبولونه او علامې دي
چه دهغوی په واسطه انسانان يوله بله خپل افکار او خيالات اظهاروي . لیک په عمومي
ډول پر دوو برخو باندي وېشل کېږي : يو تصويري لیک او بل الفبايي لیک . په تصويري
لیک کې انسانان خپل فکر ونه د تصويرونو او شکلونو په واسطه څرگندوي او د آوازونو سره
کومه رابطه نلري . اما په الفبايي لیک کې دهغو آوازونو له پاره چه په خبرواترو کې

استعمال یري سیمبولونه را ورل کیری او ددغه سیمبولونو مجموعه چه دیوې ژبې -
ټول آوازونه و بنیې دژبې الفبا بلله کیری .

ژبه اولیک که خه هم یوله بله سره نزدې رابطه لري خوبیا هم ژبه پیل
شی ده اولیک پیل شی دی او باید دا دواړه سره گډنسي . یو ژبپوهاند دژبې اولیک
تر منځ په سینه توگه توپیر کولای سي ، خو هغه کسان چه په دې باره کي پی غور نوي کړي
ژبه اولیک دواړه یوشی بولي ، حتی کله کله ځینی خلک لیک اساس بولي او په همدې
اساس دژبې قضاوت کوي حال دا چه اساس ژبه ده او دلیک قضاوت باید دژبې پر اساس
وسی . همدغسي اشتباه گاني کله کله دگرامر او ژبې تر منځ هم واقع کیری . یو ژبپوهاند
هر کله چه دژبې کرامر لیکي هیڅ کله دمورنی ژبې وویونکي ته دانه وایي چه داسی مه
وايه داسی ووايه . بلکه ددې پرځای چه دی دمورنی ژبې وڅښتن ته هدایت وکړي
دی پخپله باید دمورنی ژبې له څښتن څخه هدایت واخلي ، یعنی باید پوښتنه ځنی
وکړي چه تاسی څنگه وایاست ؟ هر ډول چه هغوی ویل دی باید هغه شی کپت
په خپله پېتیا کي ضبط کړي . دا ځکه چه گرامر دژبې له مخي لیکل کیری او ژبه دگرامر
له مخي منځ ته نه ماځي . یو ژبپوهاند هیڅ وخت دا زیار نه باسي چه دژبې ټول مواد
هر ورو تر هغوی قواعد ولاندی راوی . ځکه چه دده په نزد دگرامر دپوهانو په اصطلاح
دژبې استثنا آت هغومره اهمیت لري لکه باقاعدہ شیان چه بی لري او استثنا آت هم دژبې
یوه مهمه برخه تشکیلوي . نو که چیری دی له هغو څخه سترگی پتی کړي یا بی په بله بڼه سره وښیي په -
حقیقت کی دی دژبې دیوې مهمې برخي څخه سترگی پتوي او دژبې ددغې برخي پر حقیقی بڼه او ساختار باندی
پردۀ غوروي ، او هغه چاته چه دده دتحقیق له مخي نوموړي ژبه مطالعه کوي نیما کړي معلومات وړاندی کوي .

د انسان صوتي غږي

انسان يوله بله خپل افکار او مطالب د آوازونو په واسطه اظهاروي . دغه آوازونه چې انسانان يې د صوتي غږو په واسطه له خوږي يا پزړي او يا خوږي او پزړي دواړو لارو څخه راباسي د - فونېټیکس (Phonetics) او فونېمیکس (Phonemics) په واسطه چې د ژبپوهني دوي مهمې څانگي دي مطالعه کيږي . په ژبپوهنه کې يوازې هغه آوازونه تر څپرني لاندې نيول کيږي چې په ژبه او خبرواتر کې استعمال کيږي . دادی اوس به د انسان هغه صوتي غږي چې د خبرواتر په وخت کې د آوازونو په توليدولو کې مهمه برخه لري په دې لاندې شکل کې وښيو :



په تېر شکل کې د انسان صوتي غړي په دې لاندې ډول سره منوول سوي دي :

- ۱- ژبه : ژبه پر پنځو برخو باندي وېشل سوي ده : ۱- ريسنه (root) ۲- وروستی برخه (dorsum) ۳- منځنۍ برخه (Center) ۴- دمخنۍ برخه (blade) ۵- د ژبي سر (tip).
- ۲- دخولې لورۍ برخه : ۶- ژبي (uvula) ۷- نرم تالو (velum) ۸- زير تالو (dome) ۹- اوږي (Alveolar ridge).

۳- غاښونه او شونډي


- ۴- ستونی (Pharynx) چه دوې لاري لري : يوه دخولې اوبله دپزي . که نرم تالو پورتي خواته وخوځيږي نو دپزي لاس وتړله شي ، او که ژبه دنرم تالو وخواته وخوځيږي دخولې لاس وتړله سي .

۵- بغيرمزي (Vocal cords) . دتنفسي نل په لويه برخه کې موقیعت لري اود نرلو تاروخڅه تشکیل سوي دي . داواز دادا کېدلو په وخت کې هوا د حنجري (larynx) له خاليگاهه خڅه دن غيزمز وترمنځ تېرېږي . که د هوا د تېرېدلو په وخت کې بغيرمزي بيخي سره نږدې وي نو د هوا جريان يې رپوي او کوم آواز چه په دغه وخت کې توليدېږي بڼن آواز (Voiced sound) . بې بولي ککه د (ب) يا (د) آواز .

او که بغيرمزي لن سره ليري وي د هوا جريان يې نسي رپولای او په دغه وخت کې يې بڼغ آواز (Voiceless sound) توليدېږي ککه د (پ) يا (ت) آواز . دغه سبب دی چه بغيرمزي په صوتي غړو کې ډېر اهميت لري .

د آوازونو وټونځي

(Position of articulation)

 انسان صوتي غږي دخولې په خواکي پردو و برخو وپشل کيږي : ښور پد وکي اونه ښور پد وکي . ښور پد وکي صوتي غږي (Articulators) هغه صوتي غږي دي چه د آوازونو د اډاکولو په وخت کي په حرکت کي وي او هغه دادي : د ژبي وړوستي ، منځني اود منځني برخه ، د ژبي سر اولاندي شونډه . اونه ښور پد وکي صوتي غږي چه — (Point of articulation) يې بولي هغه صوتي غږي دي چه د آوازونو د اډاکولو په وخت کي حرکت نه کوي او ځای پر ځای ولاړ وي . د اصوتي غږي دادي : نرم تالو ، زير تالو ، اوري ، دلور و غاښونو بېخونه ، دلور و غاښونو سرونه اولوره شونډه .

هرکله چه ښور پد وکي اونه ښور پد وکي صوتي غږي سره يو ځای سي د آوازونو وټونځي اود مخرجونه تشکيل يږي . د مثال په توگه که د ژبي سر اولور و غاښونو بېخ سره يو ځای سي نو د (ت) يا (د) مخرج تشکيل يږي او که کښته شونډه اولوره شونډه سره يو ځای سي د (ب) يا (پ) وټونځي تشکيل يږي . که لاندي جدول چه په هغه کي د ځينو آوازونو وټونځي اود هغوی ډولونه ښوول سوي دي په غور وگورو په عمومي ډول آوازونه پرده واساسي اولويوډولوباندي وپشل سوي دي : انسدادی (stops) ، احتکاکي (Fricatives) او طنطنه لرونکي (resonants) . اکثره هغه آوازونه چه په ژبه کي استعمال يږي له دغود وډلوڅخه په يوه ډله کي شامل يږي .

انسدادی آوازونه هغه آوازونه دي چه دادا کولو په وخت کي يې مخرچ تپ -
 وترل سي او دهوا جريان بند سي ، خود مخرچ د ترلو خځه وروسته دفعتاً مخرچ وپرايل
 سي او په دې توگه يوانسدادی آواز تولید سي . لکه د (ت) يا (پ) آواز . دانسدادی آواز
 مهم خاصیت دادی چه دمخرج ترل يې د احتکاکي او تنتنه لرونکو آوازونو په توگه دوام نه
 کوي . احتکاکي هغه آوازونه دي چه دهغوی دادا کولو په وخت کي په صوتي وټونجی کي
 احتکاک پېښ سي لکه د (س) يا (ز) آوازونه . تنتنه لرونکي آوازونه هغه آوازونه دي چه
 دهغوی دادا کولو په وخت کي په صوتي وټونجی کي نه احتکاک پېښیږي او نه دانسدادی
 آوازونو په څېر دمخرج ترل او دفعتاً پراييل واقع کیږي ، بلکه دا هغه آوازونه دي
 چه په حنجره (Larynx) کي پیدا سوي وي او وروسته دخولې او پزي په واسطه
 یو ډول اوبل ډول کیږي لکه د (ن) یا (م) آوازونه .

برسېره پر نوموړو درولو یو ډول دوه ډوله نور آوازونه هم په ژبو کي
 پېښیږي چه یو ډول يې پر پېد وټکي (Flaps) اوبل ډول يې ریردېد وټکي (trills)
 آوازونه نومیږي . پر پېد وټکي هغه آوازونه دي چه د ژبي دیوه ډېر چټک حرکت په
 واسطه ادا کیږي چه کله کله دیوه ډېر لنډ انسدادی آواز سره شباهت لري ، او -
 ریردېد وټکي آوازونه هغه آوازونه دي چه د ژبي ، شونډانو یا ژبی د ډېر وچټکو
 حرکتو په واسطه ادا کیږي .

آوازونوڊولونہ



آوازونہ پڊعمومي ڊول پڊدوو برخو وپشل ڪيري : ڪانسونينٽونه او واولونہ .
 ڪانسونينٽ (Consonant) هغه آواز ته وايي چڊ دهغه ڊاڊاڪولو پڊ وخت
 ڪي ڊصوتي غر وڊتماس له املهه ڊهوا پڊ هغه جريان ڪي چڊ دهغه ڊاڊاڪولو پڊ وخت
 ڪي له خوڻي يا پڙي يا ڊغودوار ولامر وڊخه راوڙي انسڊاڊ ، احتڪاڪ يا ڪوم بل ڊول
 بندش پڊبڻ سڀي . لڪه ڊ(ب) يا (پ) ڊاڊاڪولو پڊ وخت ڪي چڊ ددو وڊشونڊ وڊتماس
 له املهه ڊهوا پڊ جريان ڪي بندش واقع ڪيري . يالڪه ڊ(ج) يا (ڄ) ڊاڊاڪولو پڊ وخت
 ڪي چڊ ڊڙني او اوري تماس ڊهوا پڊ جريان ڪي بندش راوي . ڪه ڊوه يا زيات
 ڪانسونينٽونه پڊيوه سيلاب ڪي متصل سره راسي او ڊدوي پڊ منع ڪي واول نه وڃي
 ڪلسٽر (cluster) يڻي بولي . لڪه پڊ پڊري ڪي (پ) او (ر) او پڊ آزمويست
 ڪي (س) او (ت) .

واول (vowel) هغه آواز ته وايي چڊ دهغه ڊاڊاڪولو پڊ وخت ڪي
 ڊصوتي غر وڊتماس نه پڊبڻ ڪي چڊ دهوا پڊ جريان ڪي انسڊاڊ او بندش
 واقع سڀي ، خود ڙني او وڊشونڊ انو ڊمختلفو حرڪا توله املهه ڊخوڻي داخلي برخه پڊل پڊل
 شڪلونه پڊاڪوي چڊ پڊ ڊي ٽوگه واولونہ يوله بله پڊپڊل منع ڪي توپڊر پڊاڪوي لڪه
 پڊلاس ، ڊپراوسور ڪي ڊ(ا، ٻ، و) آوازونہ .
 ڊپستو ڪانسونينٽونه او واولونہ پڊلانڊي ڊول ڊي :

الف : کانسونینتونه :

g	گ	ž	ژ	dz	ځ	b	ب
l	ل	z	ز	x	خ	p	پ
m	م	s	س	d	د	t	ت
n	ن	š	ش	ɖ	ډ	t̪	ټ
ŋ	ڼ	ʂ	ښ	r	ر	ʃ	چ
h	ه	g	غ	r̥	ر	č	چ
		k	ک	z	ز	ts	خ

حیني عربي کلمې په پښتو کې استعمالیږي . دغه عربي کلمې حیني داسې عربي آوازونه لري چې په پښتو کې نسته . نو هرکله چې دا عربي آوازونه په پښتو کې تلفظ کېږي په عمومي ډول په هغو پښتو آوازونو سره تبدیلیږي چې دغو عربي آوازونو ته نږدېوالی ولري . لکه ف < پ ، ق < ک یاخ ، ث < س او داسې نور نوموړي عربي آوازونه دادي :

ث ، s ، ح ، h ، ذ ، z ، ص ، s ، ض ، z ، ط ، t ، ظ ، z ، ع ، د ، ف ، f ، او ق ، q .

په حینو ژبو کې حیني آوازونه دي چې کله کله د کانسونینت او کله کله د واول په ډول ادالېږي . په پښتو کې دوه آوازونه دي چې کله کله د هجا هسته تشکیل کړي او د واول په توګه څرګندسي ، خو حیني وخت د هجا هسته نه تشکیلوي او د کانسونینت په

ڊول اداکيري . نوموري دوه آوازونه دادي :

و (w) : لکه په (کنډو = Kandaw) او (ولور = Walwar) کې .

ی (y) : لکه په (يخی = yaxay) او (اگی = agay) کې .

ب : واو لونه : Vowels

و	(o) : لکه په	(نور = nor) او	(پور = por) کې .
و	(u) : لکه په	(پل = pul) او	(سور = sur) کې .
و	(ū) : لکه په	(نورو = nūru) او	(تورو = tūru) کې لومړي واوونه ^(۱) .
ي	(i) : لکه په	(خیر = dzir) او	(پیر = pir) کې .
ي	(ī) : لکه په	(کيري = Kīzi) کې	لومړي (ي)؟
ې	(e) : لکه په	(ډېر = der) او	(شمېر = šmer) کې .
زورکی	(ə) : لکه په	(زړه = zra) او	(لبوه = lewa) کې .
آيا زور	(a) : لکه په	(اېخ = arx) او	(سر = sar) کې .
آ	(ā) : لکه په	(کار = kār) او	(آس = ās) کې .

دادي اوس به د پښتو لومتن دکندهار ، بلمتن دنگرهار او يوبل متن دپېښور په لهجو دنوموروسېمبولونو په واسطه د نمونې په توگه وليکو . دمخه تردې چې نوموري متنونه وليکو بايد وويل سي چې دخج (stress) راوړل اونه راوړل او بدلون نديوازي په پښتو بلکه دنړۍ په ډېرو ژبو کې دکلمو ومعني ته تغيير ورکوي . مثلاً په (پرېوتکه اوکښېنستم)

(۱) : په نوموروكلمو کې داسې (ū = و) دکندهار په لهجه کې راځي . (۲) په نوموري كلمه کې داسې (ī = ي) دکندهار په لهجه کې راځي .

کي که خج پرلومري سيلاب باندي راسي يوه معني لري اوکله دپاي پر سيلاب باندي راسي بله معني ورکوي . نوځکه په لاندي متنونکي دخج رعایت هم کووا وهغه د يوې داسي علاقي (٢) په ډول د سيلابونو پر سر باندي اير دو . دا هم بايد - وويل سي چه د امتونه ځکه چي د ليک له مخي ليکل سوي دي نو ممکن په ځينو ځايونو کي د لهجې پوره نمانندگي ونه کړای سي .

د کندهار لهجه

د بناځای بېنوا په قلم

يو ازي پښتو

دالوست په يوازي پښتولیکم ، چه دبلي ژبي يوتوري پکښي نسته . هوکې اډژبي ښه والی هم دغه دی چه هره ژبه بنيالي دومره اراته وي ، چه د ژبي څښتن هر مار د زړه وينا په خپله ژبه ويلاي سي . که څه هم ژبي يودبله و مرستي ته سره اړي دي او يوازي کومه ژبه بشپړه نه ليدله کيږي ، بيا هم ځيني ژبي له خپله ځانه دونه - وينا وي او توري لري چه څښتن يې مړني وي نو په لږ زيار د پردوله اړي څخه وزي . د عربو ژبه هغه ژبه ده چه دنړۍ د ژوند يو اولور و ژبو څخه بلله کيږي . خو سره له دغه هم ځيني پردي توري پکښي نسته چه د دغې ژبي پوهاو راښوول دي . دغسې هم داوسني ژوندۍ نړۍ لوري ژبي لکه انگرېزي او فرانسوي يا نوري ژبي پردي لاتيني يا يوناني توري پخپل منځ کښي لري . پارسوهم يوه خوږه

ژبه ده چه دا زم کاله راهیسی د مېرنيو مشرانو تر سیوري لاندې یې روزنه کېږي. خوسره له دې دونه روزني هم ویوازي پارسولیکو ته بیچ نه لیدل کېږي، او دېره به درنه وي چه یوازي پارسو ولیکله شي، هر و مروه و عری ژني ته ارشواو که نه یوه لیکه یا دوی درې لیکي به په زیار ولیکلي سي .

له ښه مرغه زمونږ پښتو ژبه دېره امته ده . مونږ که لږ څه زیار وکان و ، نو په خپله ژبه به هرڅه په یوازي پښتو ولیکو . که څه هم مونږ اړند یو چه هر و مروه یوازي پښتو ولیکو . دنړۍ ټولي ژني یوه دېلي په مرسته بشپړه کېږي ، خوبیا هم داد ژني ښه والی دی چه یوه ژبه دوی امته وي او - دومره توري ولري چه دېلي ژني له اړۍ څخه ووزي . دا څرگنده ده چه زمونږ پښتو ژبه د هرڅه دپاره بېل بېل توري لري او د لویو غرو په لمنو کې د سپینو پښتنو په زړو کې ښخ دي . که څوک پلټنه پسي وکړي ، دېري ویناوي او دېر توري به ومومي چه اوس نشته یا مونږ ته څرگند نه دي .

— د نوموړي مضمون فونیمیکي بڼه —

yawāzi paštó

dá lwást pə yawāzi paštó likám čí dā bāli žābi
yáw tóray pākši nāsta. hóke! dā žābi šawālay ham
dağá ^{day} čí hára žāba šāyi dúmra ártā wí čí dā žābi tsastán

har rāz da zřá wayná pə xpála žába wayálay si. Ka tsa ham žábi yaw da bala wa mrásti ta sara úri di aw yawázi Kuma žába bášpara ná lidala Kízi, byá ham dzini žábi la xpála dzána dona waynáwi aw túri lari či tsastán ye maranáy wi, no pə laz zyár da pradó la aráy tsaxa wázi.

da ʔarábu žába hága žába da či da naray da žwandáyu aw lwáru žábu tsaxa balála Kízi. xu sará la daga ham dzini pradi túri pakši stá či da dégi žábi pohánu rášoweli di. dagási ham da osanáy žwandáy naray lwári žábi láka — angrezí aw faránsawí yá nuri žábi pradi láteni yá yonáni túri pə xpál mándz Kši lari. pārsó ham yawa xwazá žába da či dá zar Kála rāhisi da meranáyu mášarānu tar syóri lāndi ye rozána Kízi. xu sará la de dóna rozáni ham wa yawázi pārsó Tikálu ta bič na lidal Kízi, aw déra ba draná wi či yawázi pārsó — wálikala si. harú marú ba wa ʔarabi žábi ta ar su aw ka na yawá líka yá dwe dre líki ba pə der zyár wálikali si.

— la sa márga zmúz pastó žába dera ártá da. muz ka láz tsa zyár wákázu, no pə xpála žába ba har tsa pə — yawázi pastó wáliku. Ka tsa ham muz ar na yu či harú marú

ba yawāzi pastó likú. da naray tóli žabi yawa da bali pa —
 mrasta bašpara Kizi, xu byā ham dā da žabi šawālay day či
 yawa žaba dóni ártā wi aw dūmra tūri wālari či da bali žabi la
 aray tsaxa wawzi. dā tsargānda da či zmúz pašto žaba da har
 tsa dapāra bel bel tūri tēri aw da lūyu gró pa lamānu Kši da
 spinu paštanó pa zró Kši sax di. Ka tsók palatāna pasi wākri,
 dēri waynāwi aw der tūri ba wāmumi či os nāsta yā muz ta
 tsargānd ná di.

دیناغلی الفت په قلم

دنگرهار لهجه

د کوم ځای دی ؟

یو کور یې دلته دی ، بل په کابل کې ، بل په یو بل ځای کې . څه ځمکه په کوهدامن
 کې لري ، څه په بغلان کې ، څه په یو بل ځای کې . نغدي روپي یې په رشوتونو دلته
 پیدا کړې ، مگر گټه ور باندې نور بانکونه کوي په یو بل ځای کې . ته ووايه چه دی
 د کوم ځای دی ؟

مینه یې له دې خلکو سره نشته ، او دنور و ملکونو خلک ورته پر
 کمران دي . د دې ځای ژبه یې نژده او په پردیو ژبو افتخار کوي . د دې وطن له
 شعرا و موسیقي نه خوند نه اخلي او د خارجی موزیک په صفت مریزې نه . مونږ
 ته په نخوت او نفرت گوري او د پردیو مستخدمینو په مقابل کې د بړه تواضع کوي .

ته ووايه چه دی دکوم خای دی ؟
 دی دهیخه خای نه دی ، خکله چه هر خای دده دی اوسری
 ورته هر خای و بلی شي . هو ! داهغه مرغه دی چه خلور فصلونه په خلورو
 مملکتونو کي تېروي او وطن نه لري . وطن نه پېژني ، دیوه وطن په هوا کي نه الوزي
 او د وطن سرې او تودې نه شي تېرولی .
 داهغه حياش دی چه بې له عيش و راحت نه نورخه نه پېژني او
 له وطن سره هیخه مینه او غلاقه نلري .
 مونږ هغه کسان ددې وطن بللی شو چه د وطن په کاناو او بوتوسر ورکوي او په
 سختو وړخو کي د وطن په کارېږي ، که خه هم پوله او پته نلري ، او په زه وکوږلو
 او جونگر وکي اوسي .
 هو ! زما په عقیده دا وطن دهغه چانه دی چه دې پرو
 خکوکو قبالي بې اخیستی دي ، بلکه دهغه چا دی چه د وطن مینه بې په زه کي ده
 اوله وطن سره علاقه لري .

د نوموړي مضمون فوښمیکي بڼه

da Kúm dzāy day?

yaw kor ye dālta day, bal pa Kāhul Ke, bal pa yaw bal dzāy
 Ke. tsa dzmāka pa Kodāmān Ke larí, tsa pa Baglān Ke, tsá
 pa yaw bál dzāy Ke. nāgde rupāy ye pa rišwatúno dālta paydā

Kre, mógar gáta warbānde nor bānkúna Kawí pa yaw ba1
dzāy Ke. ta wāwāya či day da Kúm dzāy day?

mína ye la de xálko sara nášta, aw da nóro
mulkúno xálk warta der grān di. da de dzāy žaba ye nážda aw
pa pradāyo žábo iftiḡār Kawí. da de watán la šer aw mosiqí
na xwānd na áxli aw da xārijí mozík pa sífāt marézi na. múnz
ta pa naxwāt aw nafrāt góri aw da pradāyo mustaxdimino pa
moqābil Ke đera tawāzó Kawí.

ta wāwāya či day da Kum dzāy day?

day da héts dzāy na day, dzáKa či hár dzāy
da da day aw saray warta hardzāyí wayálay ši. ho! dá haga
margá day či tsalór fastúna pa tsalóro mamlakatúno Ke terawí
aw watán náleri. watán na péžani, da yawá watán pa hawá Ke
na álwuzi aw da watán soxé aw tawdé náši terawálay.

dā haga ayāš day či bé la áyš u rāhāt na
nór tsə na péžani aw la watán sara héts mína aw alāqá náleri.
munz haga Kasān da dé watán bašálay šu či da watán pa Kāno
aw búto sár warkawí aw pa séxto wráđzo Ke da watán pa Kā-
rézi, Ka tsá ham púla aw patáy náleri, aw pa zaró Kođálo aw

Jongáro Ke ósi.

*ho! zma pa agida da watan da haka ca na day
ci da dero dzmako qabale ye existe di, balke da haka ca day
ci da watan mina ye pa zra ke da aw la watan saracirga lari.*

دېلېنور لهجه :

د سُرُوتِ عَوِيدِ (۱)

يوه شپه شهر وزيو خوا جرتي قاتلان د جهيلې په كور وړ خطا كړل . د كاله پر پوټه .
صابره او جهيله دواړه په كښې مړې شوې . شهر وزيو دخپلي وړ پرې او د بوږي په مرگ
د مگر پر ويراو ژړا او كړه . پوليس خپل تفيش كښې ډبر په اخلاص سره كار او كړو ،
ولي هېچا هم دريسنتيا و شهادت ته غاړه نه كېښوده . او نتيجه داشوه چه شهر وزيو
په يو خو وړو كښې دخپل مشر ورور په خاني كېناستو . خودنا صر په بېچ كېدو
يې په زړه كې غټه بوغمه پالې شوه . په خوا او شا كلو كښې يې ډېر كوشش وړسې
او كړو ، ولي هېڅ پته يې اونه لگېده . ماشوم ناصر دخپل وطن نه ډېر لري يو
لوي بنا ته اوسېدو . يوه شپه چه ډېر ستري شو ، نو چرته په يوه باغيچه كښې
ديو بينچ د پاسه اوده شو . دا باغيچه د لوي كاروباري تاجر په كور كښې وه .
سحر وختي چه د كور مالک سېت رحمان د سپل دپاره بهر تلو ، نو په باغيچه كښې

(۱) : دا مضمون د بناغلي رشيد علي دهقان اثر او د بناغلي جهان زيب نياز بېنوري لهجه ده .

بي دخپل کور نه خطا شوي ماشوم اوليدو چه لاهغه شان بي غمه اوده پروت
وه ، بنگلي ته لار واوسره دخپل تېره بيرته هغې حای ته راغلو چرته چه هغه -
ماشوم لاهغه شان اوده وه .

وايي چه ددې سېپت يوزوی وه چه دېر بنگلي وه او هم
لکه ددې ماشوم وه . دوی ته خپل مړ شوی زوی ورياد شو ، د دوارو په سترگو کښې
اوسنکې وې . دواړه ساه نيولي د ماشوم په خوا کښې غلي ولاړ وو چه په دې کښې
ناصر هم له خوبه بيدار شو . او تراوتر يې کتل او بيا په رتور تپو په ژړا شو .
د سېپت تېر ناصر خپلی سينې ته جخت کړو .
دواړو ژړل ، خودواړه نه پوهېدل چه ددوی د ژړا وجه خده . سېپت رحمان
ناصر په غېږه کښې اوچت کړو او سره دخپل تېره کهرې ته لاړل .

د نوموړي مضمون فونيمیکي بڼه

da sró tāwíz

yawá špá Šamróz yaw so ujrati qātilān da
Jamilé pa Kor warxatá Krał . dāká préwata . sābirá aw
Jamilá dwāra paké mré šwe . Šamróz da xpāle wreré aw da
budé pa márg da makar đér wir aw jará óKra . pulis xpál
taftiš Ke đér pa ixlās sara Kar óKro . wále héca kum da

rištiáo šahādát ta gāra ná Kexoda. aw natijá dá šwače
Šamróz pa yaw só wrádzo Ke da xpál mášar wrór pa xāné
Kénāsto. xo da Nāsár pa bač Kedó ye pa zra Ke gāta bogmá
pāte šwá. pa xwá u šā Kálo Ke ye dēr Košís wárpure óKro,
wále hēs páta ye onágeda. māšúm Nāsár da xpál watán na
dēr lāre yaw lwé xār ta órasedo. yawá špá ci dēr stāre šo, no
čárta pa yawa bāgičá Ke da yaw binč da pása odá šo. dá bāgičá
da lwé Kārubāri tájir pa Kór Ke wá. sahar waxti če da Kor mālik
set Rahnān da wél da pára bahár tló, no pa bāgičá Ke ye da xpál
Kor na xatā šawe māšúm ólido, če lā hága šān begāma uda prot
o. banglé ta lāro aw sará da xpál tabāra byérta hage zé ta rāglo
čárta če hage māšúm lā hága šān uda o.

Wāyi če da dé set yaw zwé wo, če dēr xKúle
o aw ham láka da dé māšúm wo. dwi ta xpál mar šawe zwé
waryād šo, da dwāro pa stārgo Ke úxke we. dwāra sāniwáli da
māšúm pa xwá Ke gāli watār wu, če pa de Ke Nāsár hūm la
xóba bedār šo. awtār awtār ye Katál, aw byā pa ráto ráto
pa jará šo. da set tabār Nāsár xpale siné ta júxt Kro. dwāro
jarál, xo dwāra ná poedál če da dwi da jará wāja sá da. set

Rahmān Nāsar pa gega Ke učāt Kro, aw sarā da xpāl
tabāra Kamré ta lāraī.

فونٹیکس او فونیمیکس

آزبہ دھغوا آوازونو مجموعہ دہ چہ تر یو خاص نظم اوسیسہتم
لانڈی پہ خبر وکی استعمالی بی . دا آوازونہ پہ خولہ ، پزہ اوستونی کی ادا کیری او
بیالہ هغوی خخہ کلمی او جہلی جو ری بی چہ پہ دہی توگہ انسانان یولہ بلہ د
هغوی پہ واسطہ خپل مطالب سرہ ادا کوی . کہ شوک و غواری چہ یوہ داسی ژبہ
مطالعہ کری چہ ددہ نہ وی زدہ نودی مجبور دی چہ تر یولو د خخہ د هغی ژبی
آوازونہ مطالعہ کری . دانسان پہ صوتی غرو کی یو شو محمد و د غری دی چہ د
آوازونو دادا کولو پہ وخت کی بنوری او حرکت کوی . کہ سری دنومورو
بنور بد و نکو صوتی غرو پہ پہلو پہلو حرکتونو کی مشق او تهرین و کری او د هغوی
د حرکتونو پہ اجر کولو کی چہ د آوازونو دادا کولو پہ وخت کی اجر کیری پوره مهارت
او استعداد پیدا کری ، نودی کولای سی چہ د هری ژبی پہل پہل آوازونہ ادا کری . دا
حککہ چہ د تولو ژبو آوازونہ د دغو بنور بد و نکو صوتی غرو د حرکتو پہ واسطہ
چہ دنہ بنور بد و نکو صوتی غرو سرہ یو حای کیری ، ادا کیری .

کہ سری داسی یو فارمول راو باسی چہ د هغه فارمولہ
مخ د بنور بد و نکو صوتی غری حرکت او د هغه رابطہ له نہ بنور بد و نکو صوتی

غري سره وٺيو وٺيو سڀي نوسري به وڪولاي سڀي ڇه ديولر دغسي فارمولو
په واسطه ديوي ٽي آوازونه وٺي سڀي . اوفونيتيڪي الفباهم په حقيقت کي
دغسي فارمولو نوليوه مجموعده . مثال په توگه د "ب" سيمبول دسرو
حرکت ٺهني ڇه هوا وپوري خواته پوري وهي . دغه هوا هرکله ڇه له ستوني
خخه وځولې ته راوړي ښه زمري رپوي . نوموړي سيمبول (ب) داهم
ٺهني ڇه دهو دجريان په وخت کي دپزي لار ترلې وي او هو دځولې له لاري
جريان پيدا کوي ، خود شونډانو ديوځاي کېدو په واسطه يوځل بندش
پيدا کوي او وروسته ناڅاپه له ځولې خخه وړي .

له نوموړي بيانه خخه څرکندېږي ڇه هغه آوازونه ڇه
په خبرو کي استعمالېږي دهو دجريان او دصوتي څر و دحرکاتو او دهغوي
ديوځاي کېدو و خخه پيدا کېږي ، ڇه داټول دفونيتيڪس (Phonetics)
موضوع تشکيلوي .

په فونيتيڪس کي آوازونه په دوه ډوله سره مطالعه کېږي:
يو دا ڇه آوازونه دټورېدو وټو صوتي څر و دحرکاتو او دنه ټورېدو وټو
صوتي څر و سره دهغوي ديوځاي کېدو په ترڅ کي مطالعه سڀي . دفونيتيڪس
دا برخه آرټيکولېټوري فونيتيڪس (Articulatory Phonetics) بولي . دا ڇه
آوازونه د آوازونو د اوجوله مخ ڇه وروسته تر هغه ڇه دصوتي څر و په واسطه
اداشي اوله ځولې خخه راوړي مطالعه سڀي . دفونيتيڪس دا برخه اکوسټيڪ-
فونيتيڪس (Acoustic phonetics) بلله کېږي .

فونيمیکس دژ پوهني هغه برخه ده چه په هغه کي دفونيمونو
تخریج کيږي . په فونيمیکس کي فونيمونه او دهغوی تجزیه او درسته بندي تر
خپړني لاندې نیول کيږي .

فونیتیکس او فونيمیکس دژ پوهني دوي خانگي دي چه په
هغوی کي دژبي آوازونه مطالعه کيږي . نو ددې له امله دوي يوله بله سره نژدې
ارېکي لري . مگر ځکه چه په فونیتیکس کي د آوازونو یو اړخ او په فونيمیکس کي
د آوازونو بل اړخ تر خپړني لاندې نیول کيږي نو بيا يي چه دا دوي خانگي يوله
بله بېلې سره وساتي سي او دهغوی موضوعات يوله بله سره گڼي سي .

په فونیتیکس کي آوازونه د صوتي خبرو د یوځای کېدو او د
هغوی د حرکتو له مخي چه د نوموړو آوازونو د تولید په وخت کي اجرا کيږي په ډېر
دقیق ډول سره مطالعه کيږي او د هر آواز له پاره یو داسي سیمبول ټاکل کيږي چه
یوازني هاغه آواز وښيي . دغسي سیمبولونه د فونیتیکي الفبا په نامه سره یاد کيږي .
مگر په فونيمیکس کي ممکن یو سیمبول متعدد آوازونه چه ټول دیوه آواز غږي وي
وښيي . مثلاً که په کومه ژبه کي یو فونیم خوالو فونونه ولري (د فونیم بحث وگوري)
په فونیتیکس کي د نوموړي فونیم هر الوفون دیو بېل سیمبول په واسطه ښوول کيږي .
مگر په فونيمیکس کي د نوموړي فونیم د ټولو الوفونونو لپاره یوازني یو سیمبول استعمال کيږي
او دغه فونیمیکي سیمبولونه دي چه دیوې ژبي الفبا تشکیلوي . د مثال په توگه د پند
او توپ . پ گاني چه لومړی (پ) نفسي او وروستی (پ) ئې نفسه (پ) ده -
(د فونیم بحث وگوري) د فونیتیکي الفبا له مخي ممکن په دې ډول سره ولیکلي سي :

پند = phand ، توپ = top' . په نومور وکلمو کې چه نوموري دوې
 پ گاني یو فونیم تشکیلوي او دواړه د یوه فونیم الوفونونه بلل کېږي ، د هر یوه له
 پاره بېل بېل سیمبول راغلی دی . مگر د فونیمیکي الفباله مخي ځکه چه نوموري دواړي
 پ گاني د یوه فونیم غړي دي او یو فونیم تشکیلوي نو یوازې د یوه سیمبول (P)
 په واسطه ټول الوفونونه ښوول کېږي او نوموري کلمې په دې توگه لیکلې کېږي:
 پند = pand ، توپ = top.

فونیم (phoneme)

که د ژبي آوازونه په ډېر دقیق ډول تر غور لاندې ونیسو ، له داسې آوازونو
 سره مخامخ کېږو چه هماغه یو آواز په بېلو بېلو ځایونو کې په بېلو بېلو ډولونو سره ادا
 کېږي . د مثال په توگه د (پ) آواز د (پند) یا (پل) په کلمو کې دغسې نه
 ادا کېږي لکه د (توپ) یا (چپ) په کلمو کې . ځکه چه د لومړیو دوو کلمو د (پ) د
 ادا کولو په وخت کې له (پ) سره یوڅه هوا په شدت سره را وځي او په دې ډول یو
 نفسي آواز (aspirated sound) ځني جوړېږي . مگر د وروستنیو دوو کلمو
 د (پ) د ادا کولو په وخت کې د هوا جریان په دوني شدت سره نه راوړي چه یو
 نفسي آواز ځني جوړېږي . دا حقیقت به هلته په ښه ډول څرگند سي چه
 د یوه کاغذ پاڼه و خولې ته نږدې ونیسو یو ځل لومړۍ دوې کلمې (پند او پل) او
 بیا دوهمې دوې کلمې (توپ او چپ) تلفظ کړو . په دې توگه به ښکاره سي چه د-

ټي ږغه (voiceless) يعنې په (س) سره تلفظ كېږي او د hands او eggs په كلمو كې ځكه چه (S) په ږغنو آوازونو (d او g) پسې راځي دى نو ښه يعنې په (ز) سره تلفظ كېږي!!

له پورتنۍ بيانه څخه يو بل ټكى هم څرگندېږي ، هغه داچه آوازونه په يوه ژبه كې كله كله د موقعيت له امله توپير پيدا كوي او كله بيا دخپل د مخني يا وروستني محيط څخه متاثره كېږي . او ځكه چه دنړۍ ژبې د ساختمان او آوازونو له امله يوله بله سره توپير لري نو هغه عوامل چه د هغوى پر آوازونو باندي تاثير كوي هم توپير لري او يوله بله سره بېل وي . دغه آوازونه چه په حقيقت كې يو آواز وي مگر د ځينو عواملو په نسبت كله يو ډول او كله بل ډول تلفظ كېږي د ژبپوهنې علما (د ژبې د عناصرو د استعمال مشخصوالى = Complementary distribution) اصطلاح ورته راوړي . مثلاً په پورتنيو مثالونو كې په لومړۍ مثال كې نفسى (پ) او بې نفسه (پ) د استعمال مشخص ځايونه لري . يا په بل عبارت په هغه ځاى كې چه نفسى (پ) راځي بې نفسه (پ) نسي راتلاى ، او په هغه ځاى كې چه بې نفسه (پ) راځي نفسى (پ) نسي راتلاى يعنې په پښتو كې د كلمې په سر كې تر واول د مخه همېشه نفسى او د كلمې په پاى كې همېشه بې نفسه (پ) راځي .

له پورتنۍ بيان څخه يو بل مطلب هم لاس ته راځي او

(۱) : د احم بايد وويل سي چه نوموړي تبجي موز يوازي د نوموړو مثالونو له مخې وځيستلې .

هغه دادی چه آواز (فونیم) یو واحدشی ندی بلکه اکثره آوازونه د آوازونو مجموعو (sound unit) ده . یعنی خوږوله آوازونه سره یوځای کیری اوبیا یو - آواز ځنې جوړیږي چه ودغه یوه آوازته په ژبپوهنه کې فونیم (phoneme) وایي . اود فونیم وهرغری ته الوفون (allophone) وایي . مثلاً په لومړي مثال کې د پند (پ) یو ډول اود توپ (پ) بل ډول آواز دی . دادواړه آوازونه یوځای یو فونیم تشکیلوي خو په بېل ډول بیا هر یوه ته الوفون وایي . نو په دې توگه ویلای سوچه په پښتو کې د (پ) فونیم دوه الوفونه لري . یو نفسی (پ) اوبلې نفسه (پ) . په یاد لری چه نوموړې نتیجه مور یوازي د نوموړو دوو مثالونو په اساس اخیستې ده او که زیات تحقیق وسي ممکن په پښتو کې د (پ) فونیم نور الوفونونه هم ولري .

مورفیم morpheme

د مورفیم تعریف د ژبپوهنی د علماو و لخوا په بېلو بېلو ډولونو سره سوی دی . که د مورفیم د تعریف له جزئیاتو څخه سترگې پټې کړو نو د یوې ژبې په خبرو کې بیخي کوچنی صوتي واحد چه معنی ولري مورفیم بلل کیری . د مثال په توگه دا خبره وگورئ : زه راغلم چه دخلکوښکی ادا کړم = zerāglamčidaxalkunekiadā - (Kram) - په پورتني خبره کې هغه بیخي کوچنی صوتي واحد ونه چه معنی لري په لاندې ډول سره بېلولای سو :

1. za	من زه	5. ĉi	که چه	10. i	لاحقہ رسمی ی
2. rā	طرف متکلم را	6. da	اضافت د	11. adā	ادا ادا
3. ǵ	حرکت کردن ځل	7. xalk	مردم خلک	12. Kr	فعل کردن کر
4. am	واحد متکلم م	8. u	لاحقہ حالت نیر صلی و	13. am	واحد متکلم م
		9. nek	خوب تک		

دپورتنی خبری مورفیمونه که په غور سره وگورود موقعیت او ځینو نورو خصوصیتونوله امله سره یوشی ندي اولوله بله سره توپیر لري. مثلاً دریم، اوور اونهم داسی مورفیمونه دي چه درینې حیثیت لري او که نور مورفیمونه پوري ونښلي هم دوی خپل اصلیت او مرکزیت له لاسه نه ورکوي. دغسی مورفیم ته رینه وایي. هغه مورفیمونه چه په رینه پوري نښلي پیوندونه (affixes) بلل کېږي. لکه په راغلم = rāglam کې (ra = را او m = م) او په نکي = neki کې (i = ی). پیوندونه هم پرخوړولوباندې وپشل کېږي. یوهغه پیوندونه دي چه درینو (roots) په سر کې راځي. لکه په راغلم کې د (ra = را) پیوند چه وداسی پیوندونو ته سابقه (prefix) وایي. او بل هغه پیوندونه دي چه په رینه پسې وروسته راځي لکه په راغلم = rāglam کې (m = م) او په خلکو = xalku کې (u = و). وداسی پیوندونو ته لاحق (suffix) وایي. پیوندکله صرفی او کله اشتقایی وي. که چیری کوم پیوند د کلام دا جز ووله امله د کلمې په ماهیت کې بدلون راوړي اشتقایی

پيوند (derivational affix) ورته وايي. لکه په نېکي کې چې (نېک) صفت دی او
 (ي) یوه لاحقه ده چې له (نېک) سره یوځای سوې ده اوله نوموړي صفت تخنيزي
 اسم جوړه کړی دی. نوځکه (ي) اشتقائي پيوند بلل کېږي. که چېرې کوډر
 پيوند د کلمې وماهیت ته تغیر ورکړي لکه په کښېنم، کښېتو او کښېني کې
 (م، و، ي) پيوندونه چې د کلمې وماهیت (فعل) ته تغیر نه ورکوي بلکه یوازې
 د شخص له مخې د فعل معنی ته تغیر ورکوي. داسې پيوندونه و نه و چې صرغي پيوندونه
 (inflectional affixes) وايي. که صرغي پيوندونه له یوې کلمې څخه وايستل
 سي هرڅه چې پاته سي و هغه ته تنه (stem) وايي. مثلاً (دودونه او
 ماشومان) په کلمو کې (ونه او آن) صرغي پيوندونه دي چې که دغه صرغي
 پيوندونه له نوموړو کلمو څخه وباسو، په لومړۍ کلمه کې (دود) او په دوهمه کلمه کې
 (ماشوم) د تنو په حيث پاتېږي. مگر د (ارتياوي) په کلمه کې (ارتيا) تنه بلله کېږي.
 ځکه چې په نوموړې کلمه کې (ار) ريسنه، (تيا) اشتقائي پيوند او (و، ي) صرغي
 پيوندونه دي، هرکله چې صرغي پيوندونه (و، ي) ځنی وايستل سي ريسنه او
 اشتقائي پيوند (ارتيا) د تنې په حيث پاتېږي. د ريسنې او تنې توپیر دادی چې
 که له یوې کلمې څخه ټول پيوندونه وايستل سي څه چې پاته سي هغه ريسنه ده
 او که یوازې صرغي پيوندونه ځنی وايستل سي څه چې پاته سي هغه تنه ده. نوځکه
 ريسنه (بېله ځینو استشنا آتو څخه) یو واحد مورفيم وي، مگر تنه کله کله واحد
 مورفيم وي لکه (دود) یا (ماشوم) او کله بیا د مورفيمونوله ترکیب څخه جوړه سوې
 وي، لکه (ارتيا). بل دا چې یو مورفيم کېدای سي چې هم ريسنه او هم تنه

وي لکه (دود) يا (ماشوم) د (دودونه او ماشومان) په کلمو کې چې هم ريسنه او هم تنه ورته ويل کيږي .

په ځينو ژبو کې يو بل ډول پيوند هم پېښيږي چې و هغه ته منځينه (infix) وايي . هر مورفيم چې په بل مورفيم ننوځي ورځه ننوتلي مورفيم ته منځينه وايي . مثلاً د کويليت (Quileute) په ژبه کې هاکت (hok^wat') و سپين سړي ته وايي او هاڅکت (hock^wat') يې جمع ده (سپين خلک) . په نوموړي کلمه کې $\text{hok}^{\text{w}}\text{at}$ يو مورفيم دی چې د جمع معنی لري او منځينه بلله کيږي ، ځکه چې دهاکت (hok^wat') په مورفيم ورننوتلی دی .

په انگرېزي کې (S) چې د ځينو واحدونو نومونو په پای کې راسي د جمع معنی ورکوي ، خود محیط د تاثیر له امله يې تلفظ په يوه حال نه پاتېږي او د مخني محیط په واسطه يې تلفظ اوږي . يعنی که وروسته ترې څن (voiced) آواز واقع سي دی هم ورسره څن سي او که وروسته ترې څن (voiceless) آواز راسي ئې څن ادا کيږي ، او که وروسته تر داسي آوازونو واقع سي لکه (S) يا (z) په (iz) سره تلفظ کيږي . لکه په دې لاندي مثالونو کې
 $\text{buk}(\text{book}) + \text{s} > \text{buks}$ $\text{rod}(\text{road}) + \text{s} > \text{rodz}$ $\text{roz}(\text{rose}) + \text{s} > \text{roziz}$
 $\text{bas}(\text{bus}) + \text{s} > \text{basiz}$.

په نوموړو مثالونو کې څرگندېږي چې د محیط د تاثیر له امله په انگرېزي کې (S) چې د جمع معنی ورکوي کله کله د (S) او کله کله

د (zi) او ځینې وخت د (izi) په بڼه ځان ښکاره کوي. دغه رنگه په پښتو کې د (ستا = از تو) او (زما = از من) په کلمو کې (س) او (ز) دواړه یوه سابقه ده چه د ملکیت (از) معنی لري. نوموړې سابقه په (ستا) کې ځکه په (س) سره تلفظ کېږي چه تر یونې زغده آواز (ت) د مخه راغلي ده او په (زما) کې ځکه په (ز) سره ادکېږي چه تر بن غن آواز (م) د مخه راغلي ده. نو د غسي مورفیم چه یوه معنی ولري او د محیط، موقعیت یا داسې نورو عواملو په وجه کله یو ډول او کله بل ډول تلفظ کېږي ټول یو صوتي واحد تشکیلوي او یو مورفیم ورته ویل کېږي. د مورفیمو هر غړي ته الومورف (allomorph) وايي. مثلاً د پورتنیو مثالونوله مخې ویلای سوچه دانگریزی د جمع نوموړی مورفیم درې الومورفونه لري: (s)، (z) او (izi). او د پښتو هغه مورفیم چه د ملکیت معنی ورکوي دوه الومورفونه لري: (س) او (ز).

یو صوتي واحد که دوی یا زیاتي معنا گانې ولري، نو د هغه د معنا گانو د شمېر په مطابق هغومره مورفیمونه ځني جوړېږي. لکه په پښتو کې (تور = tor) د (سیاه) په معنی یو مورفیم، د (تجهمت) په معنی بل مورفیم او د (جال) په معنی یو بل مورفیم دی. دغه رنگه (ي = i) په (نېکي = neki) کې یو مورفیم او په (راځي = rādzi) کې بل مورفیم دی ځکه چه په لومړۍ کلمه کې (i) اسمي معنی لري مگر په دوهمه کلمه کې د غایب

مفرد معنی ورکوي .

هغه مورفيم چه ڪله داسم اوڪله د فعل معنی ورکوي
جيني ڪسان پي يومورفيم بولي او جيني ڪسان پي دوه مورفيمه بولي . لکه
په انگريزي کي د (look) مورفيم . مگر داسي مورفيمونه چه دنج په بدلون
پي معنی بدلون مومي لکه په انگريزي کي (record = رڪورڊ) او record
(ٽيڪلي) هريو بيل بيل مورفيم بيل کيري .

داهم بايد په ياد ولرولکه څنگه چه يوالوفون د بل الوفون
پرځاي نسي راتلاي دغه رنگه الو مورفونه هم هر يو ځانله داستعمال مشخص
اوتاکلي ځاي لري او يوالومورف هميشه ڪله د بل الو مورف پرځاي باند نسي راتلاي .

مورفونيمڪي بدلون او دهغه ډولونه

مورفيم ڪله ڪله د خپل محيط يا نور و عواملو د تاثير له امله بدلون مومي او بيل
بيل شڪلونه خوره ڪوي د مورفيم و د خوبلو بيلو بدلونونه چه د محيط په وجه ور
پېښيري او دغه رنگه د فونيمونو داسي نور و تغير ونوته چه په مورفيم کي د مختلفو
عواملو په وجه واقع کيري مورفونيمڪي بدلون وايي . مورفونيمڪي بدلون
(morphophonemic change) په ځينو ژبو کي ساده او په ځينو ژبو کي
ډېر مغلقي وي . خو په عمومي ډول په دوه ډوله پېښيري : يودا چه مورفيم

د کوم فونيم په وجه متاثره سي او تغير و خوري. لکه په انگریزي کي چه
 (s) د جمع مورفيم دی که تر ښځن آواز وروسته راسي ښځن (z) ادا
 کيږي. لکه په rooms ، eggs ، او roads کي او که تر ښځن آواز و
 وروسته واقع سي ښځن (s) تلفظ کيږي لکه په lips ، roots او
 books کي. په نومور و مثالونو کي (s) تر m ، g ، او d وروسته په
 (z) اوتر P.t او K وروسته په (s) سره تلفظ کيږي او په دې توگه
 دخپل دمخني فونيم په واسطه بدلون مومي. دغدرنگه په پښتو کي د (زما =
 zmā) او (ستا = stā) په کلمو کي (ز) او (س) د مالکیت مورفيم
 دی. که نوموړی مورفيم تر (م) د مخدراسي په (ز) او که تر (ت) د مخ
 راسي په (س) سره ادا کيږي (د مورفيم بحث وگوري). يعنی نوموړی مور-
 فيم دخپل وروستني فونيم په واسطه متاثره کيږي او په همدغه سبب
 بدلون مومي. بل داچه یو مورفيم د بل مورفيم پواسطه تغير و خوري. مثلاً
 په انگریزي کي د جمع دالرمورفونو (in ~ iz ~ z ~ s) په سلسله کي
 in یوالومورف دی چه یوازي له aks (ox) سره واقع کيږي، يعنی هر
 حای چه د aks مورفيم راسي نو د جمع د مورفيم هغه الومورف ورسره
 واقع کيږي چه د in - شکل لري او aksin (oxen) تلفظ کيږي.
 که یو مورفيم د ځينو عواملو په وجه بېل بېل شکلونه
 خوره کړي (بېل بېل الومورفونه ولري) له دغو مختلفو مغایرو شکلونو څخه یوازي
 یو شکل (یوالومورف) د اساسي شکل (base form) په توگه انتخابيږي او د

دغه اساسي شکل په اساس ټول بدلونونه چه د مختلفو عواملو په وجه و
 نوموړي مورفيم ته ورپېښي او بېل بېل شکلونه غوره کوي په خاص او
 جامع ډول سټيا نيزي . د مثال په توگه د (ستا = stā) او (زما = zma) په کلمو
 کي (س = s) او (ز = z) دوه الومورفوندي چه دواړه يوځای يو مورفيم -
 تشکيلوي . نوکه په نوموړو دوو شکلونو کي (س = s) د اساسي شکل په توگه
 انتخاب سي بايد نوموړي مورفيم داسي معرفي کړو : (س = s) يو مورفيم
 دی چه د مالکيت معنی ورکوي او که تر (م = m) چه يو رغن آواز دی دغه
 راسي په (ز = z) سره تلفظ کيږي . مگر که په نوموړو شکلونو کي (ز = z) د
 اساسي شکل په حيث انتخاب سي بايد په دې توگه معرفي سي : (ز = z) يو
 مورفيم دی چه د مالکيت معنی لري او که تر (ت = t) چه يو نې رغه آواز دی
 دغه راسي په (س = s) سره تلفظ کيږي .

د اساسي شکل انتخاب د مورفيم په بېلو بېلو شکلونو
 کي اختياري دی ، خو حتی الامکان بايد کوښښ وکړي چه د مورفيم هغه
 شکل د اساسي شکل په توگه انتخاب سي چه د هغه په اساس د نوموړي
 مورفيم دنور و شکلونو بيان په ساده او اسانه ډول سره امکان پيدا کړي .
 د مورفونيم کي بدلون يو مشهور قسم اسي ميليشن
 (assimilation) نومېږي او هغه دادي چه کوم آواز د گاونډي آواز
 د تاثير له امله د نوموړي گاونډي آواز سره يوشی سي يا ورته والی پيدا کړي .
 لکه په (سنبله) کي چه (ن) په (م) سره بدلون مومي يا لکه په (یک گړه)

کي چه د (یک) ک په خبر وکي په (گ) سره ادا کيږي . په لومړي مثال کي
 (ن) په (م) سره ځکه بدلون مومي چه د (ن) له څنگه یو شونډینز آواز (ب)
 راغلی دی او د دغه آواز د تاثیر له امله (ن) هر په شونډینز آواز (م) سره اوونډی
 دی . په دوهم مثال کي (ک) یو نې بڼه انسدادی آواز دی چه دخپل گاونډي
 آواز (گ) د تاثیر له امله بڼه سوی دی . په اسیمیلېشن کي که د مخني
 آواز پر وروستني آواز باندي تاثیر وکړي او وروستني آواز بدلون ومومي
 پراگريسيو (Progressive) ورته وايي لکه په ترکي کي ($git\ di > git\ ti$)
 دی (ولار) او که وروستني آواز پر د مخني آواز باندي تاثیر وکړي او د مخني
 آواز ته تغير ورکړي ريگريسيو (regressive) ورته وايي لکه په (ستا) او
 (زما) کي چه وروستني آواز پر د مخني آواز باندي تاثیر کوي . اسیمیلېشن
 دوه ډوله واقع کيږي : يو داچه د داسي آواز په واسطه واقع سي چه د
 تغير سوي آواز تر څنگ واقع وي او فاصله ونلري . ودې ډول اسیمیلېشن ته
 متصل (contiguous) اسیمیلېشن) وايي ، لکه په (ستا) او (زما) کي . او بل
 داچه اسیمیلېشن د داسي آواز په واسطه واقع سي چه د تغير سوي آواز تر
 څنگ نوي راغلی او يوله بله سره فاصله ولري ، یعنی په منح کي يې يو يا څو
 آوازونه راغلي وي . و داسي اسیمیلېشن ته منفصل (noncontiguous)
 اسیمیلېشن وايي . لکه په دري کي (سرش) چه په (سرش) سره تلفظ کيږي .
 په دې مثال کي لومړی (س) د وروستني (ش) د تاثیر له امله په (ش) سره
 تبدیل سوی دی او د (س) او (ش) ترمنځ نور فونيمونه راغلي دی .

د مور فونیمیکي بدلون یو بل قسم ډیسمیلېشن
(dissimilation) نومېږي: کله کله په یو ترکیب (کلمه) کې یو
آواز دوه ځایه (مکرر) واقع کېږي. که چېرې نوموړی آواز له نوموړو
دوو ځایونو څخه په یوه ځای کې په یو بل آواز سره بدلون ومومي و دغې عملې
ته ډیسمیلېشن وايي. لکه دنهونج اولمونج په کلېو کې (ان) بدلون په (ل)
سره.

د مور فونیمیکي بدلون یو بل قسم قلب (metathesis)
نومېږي او هغه ددی چه د فونیمونو په ترتیب کې بدلون واقع سي لکه: مخکه
، مخکله - روځ ، ورځ - لوېشت ، ولېشت .

د فونیمونو زیاتوالی یا حذف بل هم مور فونیمیکي
بدلون بلل کېږي. مثلاً په انگریزي کې (s) د جمع مورفیم دی چه کله -
کله د (z) په شکل څرکېږي لکه په roads ، eggs او داسې نورو کلېمو کې.
مگر د disiz په کلمه کې چه مفرد یې diš دی، د (i) فونیم راغلی دی.
په پښتو کې ځینې خلک (دېرش) په (دېش) سره تلفظ کوي او کله کله -
(خلوېښت) په (خلوېښ) سره ادا کوي او په دې توګه له دېرش څخه (ر)
اوله څلوېښت څخه (ت) حذفوي. دغه رنگه که په انگریزي کې یې ښځه
کانسونینټ چه د ورو واولونو په منځ کې واقع سي دېرځله ښځن کېږي
لکه betar چه په bedar سره تلفظ کوي. دغه رنگه ښځن کانسونینټ
چه په پای کې راسي په ځینو ژبو کې کله کله یې ښځه کېږي لکه د جرمني

tag (ورخ) چه په tak سره تلفظ کيږي. نوموړي اودغه ډول نور بدلونونه چه په مورفيم کې پېښيږي ټول مورفونيم کې بدلونونه بلل کيږي.

ديوي ژبې دمورفيونود معلومولو اوبلولولارې

څرنگه چه دنړۍ ژبې د داخلي ساختمان اوجوړنت له امله يوله بله توپير لري، نود هغوی مورفيونه هر په يوه بڼه ځان نه څرگندوي. په ځينو ژبو کې يو ډول او په ځينو نورو ژبو کې بل ډول مورفيونه موجود دي. يو ژب پوهاند ديوي ژبې دمورفيونود معلومولو په وخت کې بايد له ډېر غوراوا احتياط څخه کار واخلي خو چه دهغې ژبې دمورفيونو شکلونه په صحيح ډول سره پيدا او معرفي کړي. ديوي ژبې دمورفيونود معلومولو اوبلولوپه وخت کې بايد دالاندې ټکي په نظر کې ونيول سي:

مورفيم له سېلاب سره کومه رابطه نلري. يعنې کله کله يومورفيم خوشېلابه وي او ځينې وخت يوسېلاب څومورفيملري. مگر داسې هم ډېر پېښيږي چه يومورفيم يوسېلاب وي. مثلاً (کندهار = Kandahar) يومورفيم دی چه درې سېلابه لري. (حَم = dzam) يوسېلاب دی چه دوه

مورفيمه (dz + am) لري. (لاس = lās) يو مورفيم دی او یوسېلاب لري.
 د مورفيمونو او فونيمونو شمېر هم یوله بله څه رابطه نه سره لري.
 د مثال په توگه د (رنا = runā) په کلمه کې (رن = run) چه درې فونيمونه
 لري يو مورفيم دی او (آ = ā) چه يو فونيم دی يو مورفيم هم دی. نو يو مورفيم
 ممکن یوازې يو فونيم وي. يو فونيم کله کله د بېلو بېلو مورفيمونو په ډول -
 څرکندېدلای سي. خو کله کله هماغه فونيم یوازې د یوه فونيم په حيث نه
 د مورفيم په ډول په ژبه کې پېښېږي. مثلاً د (نېکي = neki) او (څي = dzi)
 په کلمو کې (i) يو فونيم دی چه په نومور و ډوار و کلمو کې د بېلو بېلو مورفيمونو
 په ډول راغلی دی. يعنی په لومړۍ کلمه کې يو ډول او په دوهمه کلمه کې بل ډول
 معنی لري. مگر د (څير = dzir) په کلمه کې بيا هماغه فونيم معنی نلري
 او یوازې د يو فونيم په حيث راغلی دی نه د مورفيم په ډول.

کله کله محقق د ژبې د مورفيمونو د معلومولو په
 وخت کې له یو شمېر داسې مثالونو سره مخامخ کېږي چه په هغوی کې يو ډول
 صوتي واحد ونه او يو ډول معنا گانې راغلي وي. نو محقق باید بېله غور او
 کافي تحقيق څخه د نتیجه واخلې چه نوموړي صوتي واحد ونه د يو ډول
 معنی د موجود والي له امله او د هغوی د یوشمې والي په وجه يو مورفيم وېوې.
 لکه چه ووايي په دې ټولو کلمو کې (کور = Kor، کوته = Kotá،
 کړی = Kazdáy، کلا = Kalá، کای = Kálay) د هستوگنې د ځای
 معنی پرته ده، او په دې ټولو کلمو کې يو صوتي واحد (K = اک) راغلی دی

نوځکه (ک = K) یو مورفیم دی چه دهستوگني دځای معنی ورکوي. دغه سبب دی چه محقق هېڅ وخت له نیمګړي ډېټاڅخه مثبتې نتیجه نه اخلي له نوموړو وکاډوسه که داسې کلمې لکه (خونه = xúna، جونګره = Jongara، ښار = ... sār) یوځای کړو څرګند به سې چه (ک = K) دهستوگني دځای معنی نه ورکوي او مورفیم سې بلل کېدای.

که یو مطلب په دوو بېلوثر بوکي اداسي، ممکن د مورفیمونو شمېر یې - توپیر ولري. د مثال په توګه په پښتو وایي: زه کورته یم = za kor ta dzam او په انګریزي وایي: I go home = ay go hom. نوموړی مطلب په پښتو کې په پنځه مورفیمه (za + kor + ta + dz + am) او په انګریزي کې په درې مورفیمه (ay + go + hom) سره اداسوی دی. نوکه موږ وغواړو چه د انګریزي ژبې د نوموړي خبري مورفیمونه د پښتو د ترجمې له مخې معلوم کړو باید په دې فکري ونسو چه ځکه چه په پښتو کې نوموړې خبره پنځه مورفیمه لري نو په انګریزي کې هم باید پنځه مورفیمه ولري. بلکه زموږ تحقیق باید د حقایقو پر اساس ښاوي او ځکه چه د انګریزي د ژبې مورفیمونه معلوموو نو د انګریزي ژبې خپل ساختمان باید په نظر کې ونیسو نه دا چه د پښتو ژبې د ساختمان په اساس د انګریزي ژبې ساختمان فرض کړو.

د یوې ژبې په مورفیمي تجزیه کې موږ باید زیار و باسو چه دهغې ژبې - ساختمان په هغه ډېټا کې چه موږ یې په لاس کې لرو په داسې کوچنیو توټوسه تجزیه کړو چه نوموړې هغه ټوټه یوازې یو مورفیم وي. (اودا

تجزیہ موبن د شکلونو د پرتله کولو او مقایسه کولو په ترڅ کې کولای سو . که دا کار موبن په بریالیتوب سره سرته ورسوو نو ټول هغه مور-فیمونه به چه په دپټا کې موجود دي لاس ته لاسي . د مثال په توگه په - لاندي ډول د پشه یي ژبي دهغي لهجې د یوې لنډې دپټا مورفیمي تجزیه کوو چه د نورو د درې په پنجو قلعو کې خلک خبري په کوي :

1. éloamāgošinjše	داز موبن کور دی .	4. élodār	داغرن .
2. éloamābāgše	داز موبن باغ دی .	5. búbakārgošinj	د پسر سینه کور .
3. amāgošinj	ز موبن کور .	6. pašayibúbakārbāgše	(پشه یي د پشه سینه ش به ده)
(mor + ag + vā)	7. élobakārbāgše	داسه باغ دی	

که دلومړی اود دوهمي خبري معناوي سره پرتله کړو د دواړو خبرو معناوي نور سره یوشی دي او یوازې په (کور) او (باغ) کې توپیر سره لري . دنوموړو خبرو په پشه یي شکلونو کې کوم توپیر چه راغلی دی هغه یوازې د gošinj او bāg په ټوټو کې دی . نو کوم معنی لرونکی او کرامري ټوټې چه موبن دنوموړو دوو خبرو د مقایسې له مخې سره بېلولای سويوه د gošinj اوبله د bāg ټوټه ده چه لومړی ټوټه د (کور) اودوهم ټوټه د (باغ) معنی ورکوي . په دریمه خبره کې یوه د gošinj ټوټه راغله ده چه د مخه یي موبن معنی لاس ته راوستلې ده چه و (کور) ته وايي اود

نوموري خبري په معنی کي هم دغه مطلب موجود دی . نوموړي خبري
 پاته برخه *ama* ده چه ددغي خبري د معنی له مخي څرکند يږي چه د
 (ناموښ) معنی ورکوي . که لومړی او څلورمه خبره سر پرتله کړو -
 څرکند به سي چه نوموړو خبرو په معنی کي يوازي يو مطلب مکرر
 راغلی دی چه هغه د (دا) مطلب دی او د نوموړو دوو خبرو په پشه يي شکلونو
 کي هم يوازي يوه توتبه مکرر راغلي ده چه هغه د *əlo* توتبه ده . نو د
 نوموړو دوو خبرو له پرتلي څخه دا څرگند يږي چه *əlo* او (دا) سره يوشی
 دي او هرکله چه په څلورمه خبره کي موښ ته دا څرگنده سوه چه د *əlo*
 توتبه د (دا) معنی لري نو دا هم بايد ومنل سي چه په نوموړي خبره کي د
 پشه يي خبري پاته توتبه (*dār*) د نوموړي خبري د پاته سوي معنی (غږ)
 سره يوشی ده . اوس بيرته ولومړی خبري ته راځو . په لومړي خبره کي د
 نوموړو ټولو شکلونو معنا وي لاس ته راغلي دي او يوازي د پشه يي په خوا
 کي (*še*) او د پښتو ترجمې په خوا کي (دی) پاته دی چه طبعاً د واره
 سره يوشی دي . يعنی (*še*) د (دی) معنی ورکوي .

په پنځه خبره کي *gošij* موښ ته معلوم سوچه د
 (کور) معنی ورکوي . په دې ډول پاته توتبه (*bubakar*) د (ډېر-
 -ښه) په معنی پاتېږي . که دغه توتبه په اوومه خبره کي وپلټو، څرگند
 به سي چه نوموړي توتبه يو واحد مورفيم نه دی . ځکه چه د هغې يوه
 برخه (*bakar*) د (ښه) په معنی راغلي ده او بله برخه يي (*bú*) يو بل

مورفيم دی چه په څرکند ډول د (ډبر) معنی ورکوي . په شپږمه
 خبره کې نور ټول مورفيمونه موب ته معلوم دي او کورشی چه پاته دی هغه
 د پشه یي په ځواکي د *ab* ټوټه او د پښتو ترجمې په ځواکي د (ثربه) مفهوم
 دی چه دادواره هر طبعاً باید یوشی وبلل سي . یعنی *ab* د ژبي معنی لري
 په پورتني ډول موب وکولای سواي چه ټولې معنی
 لرونکي ټوټې چي په نوموړي ډېټاکي راغلي دي دهغوی له معنا گانوسه لاس
 ته راوړو . ددغي لنډي ډېټاله مخي د شکلونو د پرتله کولو او مقایسه کولو
 په ترڅ کې موب د اهم څرگنده کړه چه نوموړي ټوټې واحد مورفيمونه دي .
 د نوموړو مورفيمونو لست په لاندې ډول سره ترتیبولای سو :

elo	دا	dār	غږ
amā	زموږ	bū	ډبر
gošīŋ	کور	baKār	ښه
še	ډی	jāb	ژبه
bāg	باغ	pašayī	پشه یي

د یوې ژبي د مورفيمونو د معلومولو له پاره کافي مواد او کړه کتنه ضروري
 ده . ځکه چه په لږو موادو کې حسيني وخت محقق د مورفيم حقيقي بڼه نسي
 پېژندلای . نو د پاره د دې چه ډېر کوچني معنی لرونکي صوتي واحد ونه

پخپل حقيقي شکل او بڼه سره پيدا کړای سي محقق بايد هغوی په ډول
ډول او بېلو بېلو خبرو کې تر غور لاندې ونيسي او د هغوی د صحيحې اندازې
په باره کې خپل ځان ډاډه کړي. دادی اوس د عبري ژبې دلاندنی د پتېاد
مورفيمي تجزيې په ترڅ کې پر دې مطلب باندې رڼا اچوو :

1. šamartihū	مادې وساته	5. šamarnūhā	مورې د اوساتله
2. šamartihā	مادې وساتله	6. šamarnūkā	مورې تاسې وساتلست
3. šamartikā	ماتاسې وساتلست	7. qatalihū	مادې وواژه
4. šamarnūhū	مورې دې وساته	8. qatalnūhū	مورې دې وواژه

په لومړۍ او دوهمه خبره کې د معنی توپیر یوازې په
(دی) او (دا) کې راغلی دی. یعنی د نوموړو د واورو خبرو معنی یوشی ده
یوازې د ووره فرق لري چه په لومړۍ خبره کې غایب مذکر او په دوهمه خبره
کې غایب مؤنث یاد سوی دی. عبري خبرې هم د واوره توکیت مت یوشی دي
یوازې د لومړۍ خبرې په پای کې $\bar{\alpha}$ او د دوهم مثال په پای کې $\bar{\alpha}$ راغلی دی
نو په سرسري نظر که سړی وکوي ممکن د نتیجه واخلي چه (لآ) یو
مورفیم دی چه د (دی) یعنی غایب مذکر او ($\bar{\alpha}$) یوبل مورفیم دی چه د (دا)
یعنی غایب مؤنث معنی ورکوي. خو که درید خبره هم ورسره یوحای
کرو څرکند یزي چه ($\bar{\alpha}$) په دس واورو خبرو کې مشترک

راغلی دی او کوم شی چه په دس و سر و خبر و کي تو پیر لری هغه د -
 hū , hā , او Kā تو پی دی . خکله چه دنومور و در و خبر و نوره معنی
 یوشی ده او یوازی په در و ضمیر و نو کي تو پیر سره لری . نو اوس باید دا
 نتیجه خنی و اخلو چه نوموری در پی تو پی در پی مور فیهونه دی چه د -
 نومور و در و ضمیر و نوله پاره راغلی دی یعنی hū د (دی) ، hā د (دا) او
 Kā د (تاسی) معنی ورکوی .

که خلمه ، پنجه او شپږمه خبره هم ورسره یوځای
 کړو اوله نومور و شپږ و برخو خنډ هغه مور فیهونه چه دغه مور معلوم
 کړل (hū , hā , او Kā) و باسو په پاتو برخو کي Samar په تولو
 خبر و کي مشترک راغلی دی یوازی په کورځای کي چه د مفرد متکلم ضمیر
 (نه) راغلی دی هلته (tī) او په کوم ځای کي چه د جمع متکلم ضمیر
 (مور) راغلی دی هلته (nū) ورسره یوځای سوی دی . نو خکله د نتیجه اخلو
 چه (tī) یو مور فیم دی چه د مفرد متکلم (نه) معنی لری او (nū) یو
 مور فیم دی چه د جمع متکلم (مور) معنی ورکوی .

که اوومه او اتمه خبره هم له نومور و خبر و سره یو
 ځای کړو ، کومه ټوټه چه نا آشنا په نظر راځي هغه د (qatal) ټوټه ده .
 دنومور و در و خبر و په معنی کي چه کوم شی مور ته نوی په لاس راغلی
 دی هغه د (وواژه) مطلب دی . خکله چه د دغه نوی مطلب له پاره یوه نوی
 ټوټه (qatal) په لاس کی لرو نو د نتیجه اخیستلای سو چه (qatal) یوه

توتپه ده چه د (وواژه) معنی ورکوي .

که توي خبري له سره تر پايه وگور و ، بېله (وساته) شخه نور د تولو معنا ووله پاره مو ، مور فيمونه يا معنی لرونکي توتې پيدا کړي دي ، او د شربو په هغه موادو کي چه مون تر خپرنې لاندې نيولي دي يوه توتپه (šamar) پاته ده . خکه چه په يوه خوا کي د (وساته) مطلب او په بله خوا کي د (šamar) توتپه لرونو خرکند يزي چه (šamar) يوه معنی لرونکي توتپه ده چه د (وساته) معنی ورکوي . بل داچه که لومړي او اخر مه خبره له اووي او اتمې خبري سره مقايسه کړو خرکنده به سي چه په نوموړو خبرو کي په کورځای کي چه (وساته) راغلی دی هلته د (šamar) او په کوم ځای کي چه (وواژه) راغلی دی هلته د (qatal) توتپه راغلي ده چه دا هم پر دې باندي دلالت کوي چه د (šamar) توتپه د (وساته) په معنی سره پېښي . د نوموړو خبرو د مور فيمونولست په لاندې ډول سره ترتيبولای سو:

šamar — وساته	hā — ها
tī — تې	Kā — کاسې
hū — هی	nū — نو
qatal — وواژه	

(۱) : تاسی دا احترام له پاره راغلی دی . اصلاً Kā د مفرد مخاطب له پاره راځي .

ديوي ژبني دمور فيمونو د معلومولو په وخت کي بايد دمور فيمونوالو مورفونه هم په نظر کي ونيسو، او که کوم مور فيم بېل بېل الو مور فونه ولري هغوی هم بايد معلوم کړو او د هغوی د استعمال مشخص ځايونه وښيو. د اوس به د مثال په توگه په لاندې ډول د (zapotec) د ژبني ديوي لنډې ډېټا مور فيمي تجزيه وکړو او ووبه کور وکه ځينو مور فيمونوالو مور فونه درلودل هغه به هم معلوم کړو او د هغوی د استعمال مشخص ځايونه به وښيو. د زپوتیک ژبه په مکسيکو کي ويلي کيږي.

1. reKabiza? (استمراری حال) زه جواب ورکوم	8. duwaza? زه ژوند کوم
2. rudibiciza? " زه وچوم	9. ru'naza? (استمراری حال) زه غورځوم
3. rugalaza? " زه اور لگوم	10. Ki بريول
4. riKiaza? " زه کښم	11. ra'aza? (استمراری حال) زه ځم
5. eKabi جواب ورکول	12. udibici وچول
6. riduwaza? (استمراری حال) زه ژوند کوم	13. duwa ژوند کول
7. riKuWaza? " زه ساتم	14. ritaza? (استمراری حال) زه اخلم
15. riKiZa? (استمراری حال) زه مينځم	

نوموړې ډېټا که ستر پايه پوري په يوه نظر سره وگورو، د دې ډول مور فيمونه پکښې راغلي دي: تنه، واحد متکلم، ضمير او استمراری حال.

په (1، 2، 3، 4، 6، 7، 9، 11، 14 او 15) مادو کې د مورفيمونو نوموړي درې
 سره ډولونه راغلي دي. په (5، 10، 12 او 13) مادو کې يوازې تنې او په اتد
 ماده کې تنه او د واحد متکلم ضمير راغلی دی. که (6، 7 او 13) مادې سره پر تله
 کړو څرگنده به شی چې (duwa) تنه، (za²) واحد متکلم ضمير او (zi) استمراري حال ښيي.
 دغه رنگه په ټولو هغو موادو کې چې (نه) راغلی دی - هلتنه (za²) هم راغلی دی.
 له دې څخه څرگندېږي چې (za²) د (نه) په معنی دی. که دوه او د ولسه ماده سره پر تله کړو څرگنده به سي چې
 (udibici) تنه ده چې د (وچولو) معنی لري، (za²) د (نه) معنی ورکوي او کوم صوتي واحد چې
 د استمراري حال معنی لري هغه د (۳) صوتي واحد دی. ځکه چې (zi) او (۳) دواړه د استمراري حال معنی ورکوي نو څرگنده ده چې نوموړي دواړه صوتي واحدونه د يوه مورفيم الومور فونو
 دي. د دې دپاره چې په ښه توگه څرگنده سي چې نوموړي صوتي واحدونه الومور فونو دي نو بيا يې چې د هغوی مشخص استعمال هم پيدا کړو. په نوموړو موادو کې که په غور سره وپلورئ وڅرگنده به سي چې (zi) تل ترکانسونينټ او (۳) تل تر واول د مخه راغلي او يو د بل پرځای باندې هيشکله نه واقع کېږي. نو ځکه موږ د دواړه صوتي واحدونه د يوه مورفيم الومور فونو بولو. هغه مورفيمونه چې په نوموړې دېټاکي راغلي دي په لاندې ډول سره ښوولای سو:

1. ۳ ~ ۳i ^(۱) استعمالی حال	7. duwa ژوند کول
2. za' زه	8. Kuwa ساتل
3. ekabi جواب ورکول	9. u'na غورځول
4. udibici وچول	10. Ki پریولل
5. ugala اورنگول	11. a'a تلل
6. Kia کڼدل	12. ?a اخیستل

کله کله د مورفیمونو د الو مورفونو د استعمال شخص
 ځایونه دهغه محیط له مخی چه نوموړي الو مورفونه پکښې واقع سوي وي نه
 څرکندیری . په داسی حال کی بنیایي چه ټول هغه ځایونه و بنوول سی
 چه نوموړي مغایر شکلونه پکښې واقع کیږی . د مثال په توگه دمکسیکو دیوې
 بلژبی چه هېواوې (Huave) نومیږی ددی لاندی دپتیا مورفیمی تجزیه کوو :

1. andiomáac مور هیله کوو	2. ačiatíac موبن څیرو
3. imboláac موبن بیر یږو	4. ahiráac موبن لرو
5. ačičíac موبن څېښو	6. ahačíac موبن ورکوو

(۱) دغه ډول علامه (~) دیوه مورفیم د الو مورفونو د بنوولو په غرض د نوموړي مورفیم د الو مورفونو ترمنځی (د دغه سمبټ پای وگورئ).

7. andokóoc	موبن کبان نیسو	8. íanáac	موبن خنی راخو
9. acohóoc	موبن لوب کوو	10. uwíac	موبن لیون اخلو
11. akoočíac	موبن پریکوو	12. auwáac	موبن وحو
13. andok	کبان نیول	14. anjialáac	موبن میده کوو (په چین یا دهی نوبی)
15. ašomáac		موبن پیدا کوو	

نوټې : پرته له دیار لسمې مادې څخه چې یو مورفیم دی ، په نور وټولو خبر و
کې دوه دوه مورفیمونه راغلي دي .

که په نوموړې ډېټا کې په غور سره وگور و په هر ماده
کې یو متکلم ضمیر او یو فعل راغلی دی . که د بید او د وولسمه ماده سره
مقایسه کړو ، څرگنده به سي چې په دواړو کې یو مشترک صوتي واحد (āac)
راغلی دی او د نوموړو موادو په ترجمه کې موبن یو مشترک مطلب (موبن) لرو .
نو ځکه د دغې ډېټاله مخې نوموړی مشترک صوتي واحد (āac) د (موبن)
معنی ورکوي . او که په نور و هغو څایو کې چې نوموړی صوتي واحد
راغلی دی وگور و هم دغه نتیجه واثبات ته رسینې . یعنی هر څای چې
(āac) راغلی دی په پښتو ترجمه کې (موبن) راغلی دی . په شپږمه او لسمه
ماده کې یو بل صوتي واحد (íac) مشترک واقع سوی دی چې د دغو موادو په
ترجمه کې یو مشترک مطلب (موبن) راغلی دی . نوموړی صوتي واحد هم د
(موبن) په معنی سره بېلولای سو . دغه ننگه که او ومه او د یارلسمه ماده سره

پرتله کړو وڅرگنده به سي چه (00c) د (موبن) معنی ورکوي. نو په نوموړې دپتاکي درې صوتي واحدونه دلاحقې په توگه د (موبن) له پارټه راځلي دي چه درې سره ديوه مورفيم الومور فونه بلل کېږي. د مخه موبن ته ويل سوي وه چه پرته له ديارلسمي مادې څخه په هره ماده کې دوه مورفيمونه راځلي دي. ځکه چه په نوموړې هره ماده کې د جمع متکلم دمورفيم الومورف راځای دی نو د هري مادې پاته برخه له هغه فعل سره مساوي ده چه وموبن ته دهغي مادې په ترجمه کې راکړه سوي دي. د نوموړي دپتاکي مورفيمونه په لاندې ډول سره بېلولای سو:

1. - áac ~ - íac ~ - óoc	موبن	2. andiom	هيله کول
3. imbol	بېرېدل	4. ahir	د لولوول
5. ačič	څېښل	6. ahač	ورکول
7. andok	کبان نيول	8. ian	رانگ
9. acoh	لوبه کول	10. uw	پورول
11. akooč	پرې کول	12. auw	وتل
13. anjial	میده کول	14. ašom	پيداکول
15. ačiat		څيرل	

د جمع متکلم دمورفيم د الومور فونو د استعمال مشخص ځايونه د نوموړي دپتاکي مخي نه معلومېږي. نو ځکه ددې دپاره چه دهغوی د استعمال

مشخص حالونه و بنوول سي يوانني لاس داده چه دهر الومورف سره
 دتولو هغو شکلونولست واخيستل سي چه له هغه الومورف سره واقع کيږي.
 دالستونه په لاندي ډول سره ترتيبولای سو :

- āac :	- ĩac :	- ōoc :
andiom - هيله کول	ačiat - خيرل	andok - کبانول
imboł - بېرول	ačič - خېښل	acoh - لوبکول
ahir - درلوول	aħač - وړکول	
ian - راتگ	uw - پورول	
auw - وتل	akooč - پرې کول	
anjial - ميده کول		
ašom - پيدا کول		

خو په داسي مواقعو کي دپاره درې چه زموږ په کار کي
 اسانتيا پېښه سي ، دېره بڼه لاس داده چه لومړي له ĩac او ōoc سره
 دهغو شکلونولست ترتيب کړو چه له نوموړو دوو الومورفونوسره واقع کيږي
 او وروسته ووايو چه نور ټول شکلونه له āac سره واقع کيږي. دلته
 مطلب صرف دادي چه په دغه ډول لستونو کي سړي ودي ته نه مجبور کيږي
 چه ټول شکلونه وليکي او په دې لحاظ يوه اقتصادي لاس ده.

ددې د پايه چه د مور فيمونو را بطة يوله بله سځ و بنووله
 سي نو په پورتني مور فيمي تجزيه كي د خينو مور فيمونو سره د را بطي وړه
 ليكه (-) را غاځي ده . هغه شكل چه همپشه د كوم تركيب په سر كي راځي ،
 نوموړې وړه ليكه تر هغه شكل وروسته ايسنوله كيږي . هغه شكل چه
 همپشه د كوم تركيب په پاي كي واقع كيږي نوموړې ليكه تر هغه شكل
 د مخه راځي . كه وغواړو چه د كوم مور فيم بيل بيل الوموږ فونه و بنيو نو بايد
 د نوموړو الوموږ فونو تر منځ يوه كزه و بنه ليكه كښنو دو .

الهيچوي ااطلس

د هر كله چه دوه كسه په يوه ژبه خبري سره كوي
 كه سري په ډېر غږ ورتنه خپرسوي ، د دوي په خبر وكي توپير موجود
 وي . او هماغه يوه موضوع يو سري په يو ډول او بل سري په بل ډول كلمو
 كي ادا كوي . كمن يو سري په خپلو خبر وكي داسي كلمې استعمال كړي چه
 د هغه بل سري د كلمو په پانگه كي نوي ، يا يې زده وي خود هغوي د استعمالولو
 سره عادت ونلري . دغه ډول ديوي كورني لهجه ويلي كورني ته خه
 ناخه توپير لري . په يوه ټولنه كي بيل بيل اجتماعي كروپونه لكه خواران

او بله ايان ، مريان او خپلواک وگړي ، تعليم يافته او نې تعليمه خلک په
 خپل منځ کي د لهجې اختلاف لري . تر دې چه ځيني وخت داسي پېښيږي
 چه د يوه اجتماعي کړو پ غړي د بل اجتماعي کړو پ غړي په خبره که څه هم
 د واره ديوي ژبي ويونکي وي خود لهجې د توپير په وجه ښه نه پوهيږي . د
 نړ او ښځي لهجه هم توپير سره لري . دنراليا نوا ونه و په وينا و وکي هم ځيني
 وخت توپير ليدل کيږي . مثلاً د افريقا په ډېرو ښارونو کي زليان له اکثر وهغو
 مذهبي اصطلاح گانوسره چه د دوی پلرونه او ميندي په پوهيږي آشنائي نلري .
 د توپير په هغو ځايونو کي ډېر ليدل کيږي چه ن ورک لچر په چټکتيا سره
 د بدلون په حالت کي وي . هغه خلک چه هر وخت په نژدې تماس کي وي يا
 په يوه کلي يا يوه ښار کي ژوند کوي او په هماغه يوه اجتماعي يا اقتصادي
 ډله پورې اړه لري ژبه تقريبا په يوه ډول سره استعمالوي . مگر هغه کسان چه
 په ندرت سره يايې ښځي موقع نومي ميندې چه يوله بله سره په تماس کي سي
 او خبري اتري سره وکړي ، په خبر وکي يې نريات توپير ليدل کيږي . د مثال
 په توگه د برتانيې عالمي انگريزي ژبه په لندن او مانچسټر کي ډېر ورته والی سره
 لري . خود نومور و ښار ونو په شا او خوا کي محلي لهجې يوله بله ډېر توپير سره
 لري . د جغرافيايي موقعيت په اساس ممکن ديوي ژبي ويونکي پخپلو خبرو او
 وينا و وکي څرگند اختلافونه او توپيرونه ولري . د توپيرونه په عمومي ډول په
 آوازونو ، شکلونو ، د شکلونو په ترتيب ، کلمو او معنی گانو کي ليدل کيږي
 د مثال په توگه د کندهار د لهجې د (بن) او (ښ) آوازونه د ننگرهار او په

حِينونور ولهجو کي په (گ) او (خ) سره ادا کيږي . په کندهام کي (چوپا) ته (شپون) او (موتروان) ته (موتروان) وايي ؛ مگر په حِينونور ولهجو کي نوموړي کلمې په (شپين) او (مېتران) سره تلفظ کيږي .

يوه ورځ له کندهام څخه کابل ته په موټر کي تلم . موټروان او کليز د واپه ډيکتيا وو . پر لاري د موټر په ماشين کي څه خرابي پېښه سوه . کليز ورکېسته سو پر ماشين يې کار شروع کړ . موټروان په سيټ کي ناست ؤ او وکليز ته يې ورنېغ کړل ؛ "چکيش کيږده چکي روخله" که موټروان د کندهام په پښتو خبري کولای نو به يې ورته ويلې وای ؛ "چکش کښېږده چاکورا واخله" .

په حِينول لهجو کي وايي (سري دى = saray day) او په حِينول لهجو کي وايي (سري دى = saray day) مگر په حِينول لهجو کي وايي (سري ده = saray da) . په کندهام کي (گوگرد) ته (اور لگيت يا - اولگيت) وايي ، او (گرگ) ته (شر مېن) وايي ، او (ډنگر) د لاغر په معني استعمالوي مگر په حِينونور ولهجو کي (گوگرد) ته (کوکړ) او (گرگ) ته (لېوه) وايي او (ډنگر) د (غوايي) په معني استعمالوي .

که موبن و غواړ و چه د يوې ژبي بېلې بېلې لهجې اود هغوی توپير ونه په صحيح ډول سره وښوولای سو ، نو د هري لهجې په باره کي د ژبپوهني له اصولو سره سم يولر تحقيقات کوو ؛ او هغه مواد چه د هغوی په واسطه موبن د نوموړي ژبي بېلې بېلې لهجې اود هغوی توپير ونه

وښوولای سو د ژبپوهني د علمي اساساتوله مخي راغونډ وو. دغه
 مواد چه راټول سول او دخپر ولوله پاره آماده سول مونږ کولای سو چه
 په بېلو طریقو سره هغه نشر کړو. یوه طریقه داده چه دیوه کاغذ پر مخ
 باندی د هر جواب وړ کوونکی (informant) خبری په بېلو بېلو عموري
 ستونزو کي په داسي ډول سره راو لوجو د ټولو جواب وړ کوونکو هغه جوابونه
 چه دیوي موضوع په باره کي یې وړ کړي دي څنگ پر څنگ پر یوه افقي لیکه
 باندی واقع سي، خو په دې توگه مونږ وکولای سو چه نوموړي جوابونه یوله
 بله سره پر تله کړو. بله طریقه داده چه نوموړي جوابونه د نقشو په توگه
 په داسي ډول سره وښو چه په هغه کي د هر جواب وړ کوونکی جواب د هغه جواب
 وړ کوونکی د هستوگني په ځای کي واقع سي. دغه دوهمه طریقه یوه غوره
 طریقه ده. ځکه چه د دغسي نقشو یوه مجموعه مونږ ته موقعه راکوي چه
 دیوي ژبي د بېلو بېلو خاصو د استعمال مشخص ځایونه په نوموړو نقشو
 کي د مقایسه کولو په ترڅ کي پیدا او مقایسه یې کړو او په یوه نظر سره په اسانه
 توگه له نوموړو نقشو څخه خپل مطلب لاس ته راو لو. د دغسي نقشو مجموعه
 چه په هغو کي دیوي ژبي د بېلو بېلو له وجود غسي او داسي نور توپیرونه
 ښوول سوي وي د ژبپوهني په اصطلاح لهجوي اطلس (dialect atlas)
 بلل کيږي.

کوم سړی چه د ژبي تحقیق کوي و هغه ته محقق
 (Field worker) وایي. جیلیرون (Gillieron) چه د سولیس

یوډ پر نامتو ژبپوهان دی وایي چه محقق باید یوسری وي . یعنی دیوی
ژبني ټولې لهجې بنایي چه دیوه سري په واسطه ثبتي سي . مگر جود (Jud)
او جې برگ (Jaberg) چه دواړه دده شاگردان وو دایتالیې اوسویس د
ژبپوهني اونژادپوهني (Ethnology) داطلس په ترتیبولو کي یې له دس و
تنو شخړه کارخیستی دی .

محقق بنایي چه دلہجې په محل کي کاروکړي اود جواب
ورکونکي جوابونه پخپله باید ولیکي . دپتہ (هغه مواد چه دژبني دلہجو
دتحقیق له پاره راغونډیزي) بنایي چه دخبر ودعادي سرعت له مخي ثبته
سي چه طبیعی وي نه دورواو غیرطبیعي خبرو په موقع کي . دخبرو
په ثبتولو کي به دپرتلواری نکوي . یعنی هرکله چه محقق دپاره سي چه اوازو
یې په صحیح ډول سږ او مېډلي دي نور وروسته دي دهغوی په ثبتولو کي
اقدام وکړي . محقق باید له جواب ورکونکي شخړه داغوبنښنه ونکړي چه
یوتوری تردسې یا خلو واره زیات تکرار کړي . بلکه اکثره محققین ولومړي
تلفظ ته اهمیت ورکوي او که کومه اشتباه ورته پېښه سي هغه په نور و مثالو
خبروکي رفع کوي . محقق باید دا کوښښ ونکړي چه دژبني ټول مواد هرو
مرو ترعمومي قواعد ولاندي راوي . مخکله چه په یوه ژبه کي یې قاعده او غیرمنظم
شیان دژبني یوه مهم برخه تشکیلوي اود باقاعده شیانو په شپړا اهمیت لري . نو
ددې له امله هرڅه باید کت مټ په هغه ډول سږ ثبت سي چه په ژبه کي موجود
وي اود هیڅ شي له ثبتولو شخړه باید ساترگي پتهي سي . خجونه اوفشامونه په

اڪثر وڙيو کي ڊڪلمو او جملو و معنيٰ ته تغير و رکوي. لڪه د (خو ته، پر ته،
 ڪينستيم) په ڪلمو کي ڪه پر لو مري سبلا بونو باندي خج واقع سي يوه معنيٰ
 و رکوي، او ڪه دپاي پر سبلا بونو باندي خج ماسي بله معنيٰ و رکوي. دغه رنگه
 (نزهه په پوهنځي کي له ده سره گرامر وائډ) په جمله کي پر خلو و برخو باندي
 مون فشا را وستلاي سو. پر هغه برخه چه فشا را ولود جملي معنيٰ خه
 توپير پيدا ڪوي. يعني ڪه پر (نزهه) باندي فشا را ولودا معنيٰ و رکوي چه
 بپله ما تخه بل خوک له ده سه په پوهنځي کي ڪرامر نه وايي يا مکن دا معنيٰ
 و رکوي چه بپله ما تخه دي بل خوک له ده سه په پوهنځي کي گرامر نه وايي. ڪه
 پر (پوهنځي) باندي فشا را ولودا معنيٰ و رکوي چه نزهه له ده سه په پوهنځي
 کي ڪرامر وائډ او بل خاي يي نه ورسه و ايم. ڪه پر (ده) باندي فشا را ولو
 دا معنيٰ و رکوي چه له بل چا سه نه په پوهنځي کي ڪرامر نه وائډ بلڪه يوانزي
 له ده سه يي و ايم. او ڪه پر (ڪرامر) باندي فشا را سي بيادا مطلب خني
 اخيستل ڪيري چه بپله ڪرامر تخه ڪوم بل مضمون له ده سه په پوهنځي
 کي نه و ايم. نو ځکه د تحقيق په وخت کي محقق بنيادي چه دشري خجونه
 او فشا را ونه هم ثبت ڪري خو په دې برخه کي هم ديوي شري دل هجو توپير
 او ورته والي خرگند سي.

په هغه سيمه کي چه محقق دشري دل هجو تحقيق کوي
 لومري بايد نوموري سيمي يوه جغرافياي سر وې و ڪري خو په دې توگه
 خه عمومي او ابتدايي معلومات دهغو بپلو بپلو سيمو په باره کي لاسته راويي

چه په هغوی کي د شلبي استعمال توپاړ و نه موجود وي . وروسته تر هغه محقق باید دوه کاره وکړي : یو دا چه د هغو جغرافیایي سیمو یولست ترتیب کړي چه په هغوی کي د ژبني هغه عناصرو چه یوله بله توپاړ ستاړي وروسته په غور ستاړ وکتل سي . بل دا چه د هغو عناصرو لست ترتیب کړي چه په نوموړو سیمو کي باید د هغوی تحقیق وسي . دغه دوهم لست چه دیولر پوښتنو شخړه مرکب دی دیوه پوښتنلیک (questionnaire) شکل غوښت کوي . هغه پوښتنی چه دیوه پوښتنلیک په توگه ترتیب پرې بنایي چه یوله بله ستاړ رابطه ولري . یعنی کله جواب ورکوونکي شخړه لومړی دا پوښتنه وکړو چه تاسي وپلا ما ته شخړه وایاست . دوهم پوښتنه مو باید دا وي چه تاسی مو را ته شخړه وایاست او وروسته پسې دخور ، ویاړ ، ویاړ او داسي نورې پوښتنې وکړو او هر گری و موضوع ته بنایي چه تغیر ورنکړو .

نوموړي لستونه چه ترتیب سول بیانو محقق په نوموړو سیمو کي سفر کوي او په هره هغه سیمه کي چه ده د مخه د تحقیق کولو له پاره ټاکلې ده توقف کوي . په هغه حای کي مناسب جواب ورکوونکي (informants) پیدا کوي او د هر جواب ورکوونکي شخړه یو پوښتنلیک تهیه کوي . په جومي ډول په یوه سیمه کي دوه جواب ورکوونکي انتخاب پرې او نوموړي خلک بنایي چه داسي کسان وي چه له کوچنیوالي شخړه په هغه حای کي لوی سوي وي او هغه مواد چه محقق یې په دغه سیمه کي راغونډه وي د نوموړي ټولې سیمې دخلکو د شلبي نمایندگی وکړي . محقق باید د نوموړو موادو د راغونډولو

نېټه وليکي . د جواب ورکونکي په انتخابولو کې د محقق ډېر غور لاندې دی .
 کوم څوک چې پوښتنه ځنې کېږي دهغه نوم د هستوگني ځای ، دهستوگني
 د ځای بدلون ، په نور وژبو کې دده معلومات ، سن او داسې نور معلومات چې
 د ژبې په بدلون کې برخه لري باید وليکل سي . د جواب ورکونکي عمر باید تر
 شپاړسو کالو زيات وي . ځکه چې بېله جزوي استثنائو څخه هغه څوک چې
 عمري تر شپاړسو کالو لږ وي په ژبه کې پوره تجربه او معلومات نلري . په
 عمومي ډول نرتنه د جواب ورکونکي په حيث تر سبڅي ترجيح ورکوله کېږي .
 ځکه چې نرنسټ و سبڅي ته په ټولنه کې په عمومي ډول له خلکو سره ډېر تماس
 لري . د جواب ورکونکي فکري ذکاوت د ژبې په تحقيق کې ډېر اهميت لري ،
 او هر څومره چې په ژبه کې ډېر معلومات ولري هغومره کټوره نتيجه ولاس ته
 راتځي . د جواب ورکونکي خوله او ځاينونه بايد نواقص ونلري . ځکه چې که
 يې ځاينونه وتلي وي يا يې مثلاً ژبه کوم عيب ولري ، ممکن د ژبې آوازونه
 په صحيح ډول سره ادا نکړای سي . که يو محقق وغواړي چې صحيح مواد
 اوسه ډېر تالاس ته راوړي نو بنا يې چې د جواب ورکونکي ټوله اوضاع او خواص
 مطالعه کړي او دهغه په خوی او بوی ځان پوه کړي . ځکه صحيح او د
 ډاډ وړ جوابونه هغه وخت محقق له جواب ورکونکي څخه اخيستلای سي
 چې دوی يوله بله سبه سره وپېژني او يو د بل په خوی او بوی سره بلد سي .
 محقق بايد په دې عقیده وي چې جواب ورکونکي همېشه صحيح جوابونه
 ورکوي . نو ځکه دی بايد له جواب ورکونکي سره مباحثه ونکړي ، که څه هم

ڪله ڪله جواب ورکوونڪي ممڪن غلط جواب ورڪري جو محقق بايد
 دليلونه ورسره ونه وايي. ڇڪه تجزيي ثابت ڪري ڏهه ڇهه له جواب ورکوونڪي
 سره دليلونه ويل گهٽ نلري او محقق ڪولاي سي ڇهه داسي مشڪلات
 د خپلي ڊپٽيا په نور و محتوياتو کي حل ڪري. محقق بايد جواب —
 ورکوونڪي په مرسته او بنوونه خپل تلفظ صحيح ڪري. ڪومرا واز يا ڪومه
 ڪلمه يا خبره ڇهه محقق دهغه په تلفظ کي اشتباه ولري په جواب ورکوونڪي
 پسې ڏي ڇو واره تڪرار ڪري ڇو صحيح تلفظ ڏي ڏهه ڪري او جواب ورکوونڪي
 هم دهغه د صحت تصديق وڪري. له جواب ورکوونڪي ڇڻه بنايي ڇهه ڏڻي
 په بائي کي علمي پوښتني ونسي مثلاً دا بايد ڇڻي ونه پوښتل سي ڇهه ولي د
 (ما احمد وليد) پرڇا (نزه احمد وليد) يا د (زه احمد وينم) پرڇا
 (ما احمد وينم) سو ويلاي. د داسي پوښتنو جوابونه بايد وروسته تر
 هغه ڇهه مواد راغونڊ سول او ڊپٽيا ترتيب سوهه له ڊپٽيا ڇڻه واخيستل سي.
 د تحقيق په وخت کي ڏي د جواب ورکوونڪي لياقت او ذڪاوت وستايل سي.
 له جواب ورکوونڪي سره ڊپر صمميانه او دوستانه وضعيت ڪول د محقق د —
 برياليتوب سبب گرڇي. په يوه وخت کي بايد ڊپر ڪار ونسي. په عمومي ڊول
 محقق بايد په يوه وخت کي تر (٤٥) دقيقن زياد ڪار ونڪري. يعني وروسته
 تر هر و (٤٥) دقيقو بايد تفريح وسي. ڪه محقق په ورڇ کي دري وايه له
 جواب ورکوونڪي سره پنڇه ڇلوسبت دقيقن ڪار وڪري اونور وخت دنومور
 موادو په مطالعه او ڇڻينور سينوا و پيوندونو (affixes) په يادولو سره

تپو کري ممکن يوه سمه اود پاروړ دپتار اغونډه او ترتيب کري. خو
د محقق له پاره لازمه ده چه د تحقيق په وخت کي د ژبني ځيني اساسي
مواد لکه دکلموريسينې، ځيني لاحقې، سابقې اود هغې ژبني داسي نومونه
عناصر نه ده کري.

هرکله چه ټول مواد په نوموړي ترتيب سره راغونډه سول
نو وروسته نقشې ترتيب يري چه په هغه کي د هغو عناصر واستعمال په بېلو
بېلو سيمو کي وبنول سي چه دغه په پوښتنليک کي ترتيب سوي دي.
توماس او ايلن دامريکا د شپوهني نامتو پوهان دي
چه دلته جوي اطلس د موادو د راغونډولو په برخه کي يې نسبتاً نوي طريقې
استعمال کري دي. چارلس ک. توماس (Charles K. Thomas) د ژبني
هغه عناصر چه دی يې دلته معرفي کولو له پاره ضروري بولي په جواب
ورکوونکي باندي لولي اود تپو ريکا، در په ذريعه يې تپپوي. په دې
طريقه کي دده گټه داده چه دی ويوه داسي چاته اړتيا نلري چه په فونيتيکس
کي د ژبني پوهي خاوند وي اونه دی ودې ته ضرورت پيدا کوي چه مجادله
وکړي چه څه ډول سيمبولونه او علامې دغه ډول آوازونو له پاره بايد
استعمال سي. که چيري د تپو تخنکار وانه خيستل سي نو د ژبني مواد
د تحقيق په وخت کي په ډېر دقيق ډول سره ثبتول خواري اودا که هغه
څوک کولای سي چه په فونيتيکس کي کافي معلومات او پوهه مهارت
ولري، خود ژبني دلته ټول آوازونه د هغو فونيتيکي علامو او سيمبولونو

سره سم وليکي چه ورته تهاکل سوي دي . دغه رنگه توماس په نوموړې
طريقه سره د ډېر و خلکو دخبر ونهونې په لږ وخت کي ثبتولای سي . برسېره
پر دې د ټېپولو په واسطه د ډېر داسي فونولوجيکي خواص څرگند يږي چه حتی
يوه ډېره دقيقه فونوتيکي الفبا اوسيمبولونه يې هم نسي څرگند ولای . د دې
طريقې يوه بله گټه داده چه دعروضي خواصو (suprasegmental characteristics)
يا په بل عبارت دژبني په معنی کي د خجونوا و فشارونو
دا هميت په بار کي هم صحيح معلومات لاس ته راتلای سي .

هیرلډ ب . اېلن (Harold B. Allen) له يوې بلې
طريقې څخه کار اخلي او هغه داده چه لومړی د جواب ورکوونکي څخه خواهش
کوي چه داسي شيان لکه دهفتي ، دورځوياد مياشتونومونه وښيي
او وروسته بيا ځيني جملې ورکوي چه خالي ځايونه ولري او هغه ډک
کړي . لکه په دې جمله کي : (د دوی ... ډېری شيدې کوي) چه جواب
ورکوونکی په نوموړي خالي ځای کي هغه کلمه راوړي چه د (خو) له پاره يې
استعمالوي . خودا هم ممکنه ده چه جواب ورکوونکی د (خو) دکلمې پر ځای
د (کامېښي) کلمه راوړي . نو د دې دپاره چه د جواب ورکوونکي څخه هغه
کلمه لاس ته راوړي چه د (خو) له پامه يې استعمالوي داسي جملې چه دنوموړي
جملې سره ورته والی ولري خو ځله تکراروي خو چه جواب ورکوونکی ودې
ته مجبور سي چه په خالي ځای کي د (خو) کلمه استعمال کړي . مثلاً داسي
جملې لکه (د دوی ... لنگه سوه اوگيلگی يې راوړ) يالکه (غويي ديوي او ... د

شيد وله پاره روزل کيږي) اوداسي نور... ټول پوښتنليک په همدې
 ترتيب جواب ورکوونکي لولي اود جملو خالي ځايونه رکوي او په همدغه وخت کي
 د جواب ورکوونکي جوابونه تپيږي. د ژبي عروضي خواص د ځينو نوموړو هغو
 مخصوصو موادو څخه لاس ته راوړي چه له جواب ورکوونکي څخه يې تپي کيږي

دلته جوي اطلس اصطلاحات

په له جوي اطلس کي د ژبو هني علما ځيني
 اصطلاحات را وړي چه دلته يې بايد په لنډ ډول سره يادونه وسي. په
 دې جملو کي ايسوگلاس (isogloss) يوه ډېره مهمه اصطلاح ده چه ډېره
 استعمال يږي. دلته جوي اطلس په ترتيبولو کي ډېر مهم کار دادی چه د ژبي
 د مختلفو عناصرو استعمال توپير چه په بېلو بېلو سيمو کي موجود وي -
 وښوول سي اودهغوی وپښونه او سرحدونه وټاکل سي. هغه سرحدي ليکه
 چه د ژبي د يوه عنصر استعمال توپير په مختلفو سيمو کي وښيي ايسوگلاس
 بلل کيږي. ځيني ايسوگلاسونه نسبت و ځينو نورو ايسوگلاسونو ته ډېر
 مهم بلل کيږي. مثلاً کوم ايسوگلاس چه دوې لويي سيمي سره بېلوي نسبت
 وهغو ايسوگلاسونو ته ډېر مهم بلل کيږي چه ترکليواو ورو ورو سيمو

په غیر منظم ډول سټ تیریزې . د ژبني کوم عنصر چه په یوه محدوده سیمه
 کې استعمالیږي او دغه سیمه د یوه آیسوگلاس په واسطه احاطه سوې وي وهغې
 سیمې ته مرکزي سیمه (focal area) وايي . د ژبني ځینې هغه عناصر چه د
 استعمال توپیر لري ممکن په پراگنده ډول سټ تیت سوې وي نو ځکه آیسوگلاسونه
 هم د دغسې عناصر وداستعمال د ځایونو د بنوولو په غرض یو په بل سټ ننوتلي
 اوگه ورسټ واقع سوې وي . داسې سیمې چه د دغسې آیسوگلاسونه پکښې راځي
 وي کربېدایږي یا (graded areas) یې بولي . کله کله یونزیات شمېر -
 آیسوگلاسونه په یوه ځای کې سټ واقع سوې وي او تقریباً پر یوه خوا باندي تللي
 وي . هغه سیمه چه د آیسوگلاسونو د دغسې بندولو په واسطه سټ بېله سوې وي
 لهجوي سیمه (dialect area) یې بولي او د دغسې آیسوگلاسونه چه د بېلو سیمو
 په منځ کې یې یو پلن سرحد تشکیل کړی وي نسبت و یوه آیسوگلاس یا هغو آیسو -
 گلاسونو ته چه شمېر یې لږ وي د ژبني ډېر تغیرونه او بدلونونه ښیي او ممکن کله
 کله د دغسې سیمې پر لهجه باندي یو بېل نوم کښېښول سي .

لومړی پوښتنه چه د لهجوي جغرافیې پوهان باید و هغه ته
 جواب ورکړي داده چه آیا دغه آیسوگلاسونه یا آیسوگلاس هېښه ځای پر ځای ولاړ
 وي او که په حرکت کې وي ، او که حرکت کوي نو پر کومه خوا باندي روان وي؟
 یو آیسوگلاس یا د آیسوگلاسونو یو بندل چه د کوم داسې سده څنګه سټ تیر سوې
 وي چه د خلکو په منځ کې یې رابطه او تګ ماتګ قطع کړی وي په عمومي ډول د
 توقف په حالت کې وي . د ژبني د کوم عنصر یا عناصر وداستعمال له مرکز څخه له

سري څخه ترسري پوري اوله کلي څخه ترکلي پوري خپريري اوتر هغه وخته پوري په حرکت کي وي خوچه دکوم مانع سره مخاځ سي او ودريري. دامانع ممکن طبيعي وي لکه کورغري يا کورلوی سيند يا ممکن سياسي وي. که چيري دارول مانع وجود ونلري نوسري بايد اغلباً داسي نتيجه واخلي چه دشلي نوموري عنصر يا عناصر تل په حرکت کي وي او وهرې خواته چه لارولري هلته نفوذکوي.

د ژبني اطلس په نقشوي نه يوازي ليکي استعمالولای سو بلکه مون کولای سوچه مربع گاني، مثلثونه، دايري او داسي نوري نمبني استعمال کرو. د مثال په توگه په پښتو کي د (ښ = S) آواز په ځينو ځايو کي په (ښ = S) په ځينو سيمو کي په (خ = X) او په ځينو منطقوي کي په (خ = X) سره تلفظ کيري. که موږ وغواړوچه د (ښ = S) نوموري درې ډوله سيمي په يوه نقشه کي وښيو، کولای سوچه په هغو ځايو کي چه (ښ = S) وايي د مربع، او په هغو سيمو کي چه (خ = X) وايي د مثلث، او په هغو مناطقو کي چه (خ = X) وايي د دايرو علاخي - کنير. دواو په دې توگه د نوموري آواز بېل بېل تلفظ په مختلفو سيمو کي دنقشې پرمخ وښيو.

کله کله د ژبني کوم عنصر يا عناصر په هماغه يوه ځای کي په بېل بېل ډول سره استعماليري چه وداسي ځايوته انتقالی سيمه (transition area) وايي. لکه دکندهار په علاقه کي چه (کښی) او (کي)

دوارة وايي مگر په ننگرهار او خینونور و سیمو کې (کښي) نه استعمالیږي. کله کله د ژبې ځینې عناصر نیوازي په هغو سیمو کې پیدا کېږي چې گوښه واقع سوي وي او خلک یې له نوم و سیمو سره د پرتګ او راتګ نږي ددغسې سیموله پاره د مارجنل (marginal) یعنې کناري یا گوښه اصطلاح راوړله کېږي.

يَادُونَه

ژبه اولیک باید سره بېل سي . ژبه د هغو آوازونو مجموعه ده چې تر یو خاص نظم او سیستم لاندې دانسان د صوتي غړو په واسطه ادا کېږي . مگر لیک د سیمبولونو داسې یو سیستم دی چې د هغو آوازونو د کښلو او ترسیمولو له پاره په کارېږي . د عصري ژبپوهني له مخې د دغو رسم سوو سیمبولونو ته ژبه نسو ویلای . نوکه مون وغواړو چې دیوې ژبې تحقیق وکړو بنایي چې خبرې تر غوم او کتنې لاندې ونیسو نه لیک ؛ خصوصاً په پښتوا و داسې ژبو کې چې د ټولو واوډي آوازونو له پاره لیکلې سیمبولونه نسته او د لیک له مخې د نوموړو ژبو د خبرو ټول آوازونه نسې تمثیلولای .

د ژبو د ساختمان او جوړښت او د هغو د بېلو بېلو لهجو

د توپیر ونو خپرل او معلومول ځانله اصول او میتود لري چه دا کار باید له دغواصولو او میتودو سره سم و سې نه په غیر علمي او اټکلې توگه. د نړی ژبي د ساختمان او جوړښت له مخې یوله بله سره توپیر لري. نو ځکه دیوې ژبي ساختمان او جوړښت باید د کومي بلې ژبي د ساختمان او جوړښت پر اساس تر تحقیق او وڅېړني لاندې ونه نیول سی، بلکه هره ژبه بڼایي چه دخپل ساختمان په چوکاټ کې وڅېړله سي. د دې د پاره چه یوه نوې ژبه په لږ وخت، په اسانه توگه او په نسبتاً بشپړ ډول زده سي نو د شاگرد د مورنۍ او د هغې ژبي جوړښت او ساختمان چه شاگرد یې نوې زده کوي هر ورو باید سره پرتله سي خو په دې توگه د نوموړو ژبو توپیر ونه څرگند سي. وروسته شاگرد باید د هغو توپیرونو په زده کړه کې د پریار و باسي چه دده ژبه یې له هغې ژبي سره لري چه دی یې زده کول غواړي.

پای

لیک: نصیر جلیس لښتوز

د دې رسالې په ليکلو کې ما دا لاندي کتابونه کتلي دي :

1. Allen Harold B. 1958, Applied English Linguistics, New York.
2. Bloomfield, Leonard 1933, Language, New York.
3. Gleason Henry A. Jr., 1955, An introduction to descriptive Linguistics, New York.
4. Hall, Robert A., Jr. 1960, Linguistics and your language, N.Y.
5. Herbert Penzl 1961, A Reader of Pashto, The Univ. of Michigan.
6. Hockett Charles E. 1959, A course in modern linguistics N.Y.
7. Kenneth L. Pike 1947, Phonemics, The Univ. of Michigan.
8. Nida, Eugene 1949, Morphology, The Univ. of Michigan.

مطبعة دارالكتاب العربي
دمشق مطبعة